

ابنِ صفائی

جاسوسی دنیا

- 106 - خونی ریشے
- 107 - تیسری ناگن
- 108 - ریکیم بالا



جاسوسی دنیا

جلد نمبر 36

خونی ریشے

106

تیسری ناگن

107

ریکم بالا

108

ابن صفحی

اسرار پبلی کیشنز

اکرمیم مارکیٹ، مین کبیر سڑک

اردو بازار لاہور - فون : 7321970 - 7357022

جملہ حقوق محفوظ

اس ناول کے نام ، مقام ، کردار اور کہانی سے
تعلق رکھنے والے اداروں کے نام فرضی ہیں۔

پبلشر خالد سلطان

پرنسٹر یمانی پرنسٹر

سیل ڈپ: عثمان ٹریڈرز

الکریم مارکیٹ ، مین کبیر سڑکیت

اردو بازار لاہور - فون : 7321970

جاسوسی دنیا نمبر 106

خونی ریشه

(پہلا حصہ)

پیشرس

”خونی ریشے“ تاخیر سے پیش کر رہا ہوں۔ کراچی کی آب و ہوا کو اب کچھ کہنے کو جی نہیں چاہتا۔ لہذا جب بھی کسی کتاب میں تاخیر ہو..... اسے تاخیر معدہ کا تینجہ سمجھ کر بیچارے مصنف کو اپنی دعاؤں میں یاد کر لیا کیجئے.....!

بہرحال یہ کتاب لکھی گئی اور آپ کے ہاتھوں میں ہے! ایک دن اور ایک رات کی کہانی۔ دیکھتے اس رات کے گریبان سے طلوع ہونے والا دوسرا دن آپ کے لیے لتنی دلچسپیاں لاتا ہے۔ فریدی اور تمید کے سلسلے میں ایک طویل داستان کی فرمائش عرصہ سے کی جا رہی تھی..... بتیرے پڑھنے والوں نے تو پچھلی کتاب ”دھواں ہوئی دیوار“ کے متعلق ہی تحریر کیا تھا کہ اس میں ایک بھی کہانی بننے کے امکانات موجود تھے۔ پھر اس کا گلا ایک ہی جلد میں کیوں گھوٹ دیا گیا.....! اس سلسلے میں کیا عرض کروں.....؟ پڑھنے والوں میں دو طرح کے اصحاب موجود ہیں۔ کوئی کہتا ہے کہ چاہے پہنچ ہو کہانی ایک ہی جلد میں ختم کی جائے۔ دوسرے کا کہنا ہے کہ کئی جلدوں میں پھیلی ہوئی کہانیاں زیادہ دلچسپ اور بھرپور ہیں۔ لہذا ایسی ہی کہانیاں لکھی جائیں.....! تو پھر بتائیے کیا کروں.....؟ اس کے علاوہ اور کیا صورت ہو سکتی ہے کہ بھی آپ کی فرمائش پوری کروں اور بھی کسی دوسرے صاحب کی..... اپنی مرضی کو دخل دوں تو سننا پڑتا ہے۔ زنگ لگ رہا ہے آپ بکے قلم کو..... شعلوں کے سیٹ والے ابن صفحی کو آواز دیجئے.....! درندوں کی بستی والے ابن صفحی کو پکاریے..... آپ اتنے مولانا کیوں ہوتے جا رہے ہیں۔ بڑھا پا شروع ہو چکا ہو تو اللہ اللہ کیجئے! غیرہ وغیرہ.....!

اچھا صاحب.....! خونی ریشوں پر نظر رکھیے گا.....! ہو سکتا ہے۔ انہی کہانیوں کی یاد تازہ ہو جائے جن کے حوالے آپ اکثر دنیتے رہتے ہیں.....! ویسے آپ مطمئن رہئے اگر بڑھا پا شروع ہو گیا تو آپ کو اس کی اطلاع ہرگز نہ ہونے پائے گی کیونکہ براہ راست ملاقات تو ہوتی نہیں..... بیس سال پہلے کی تصویر مرتبے دم تک چھپواتا رہوں گا۔ آپ میرا کیا بگاڑ لیں گے۔ والسلام

پُر اسرارِ ماتحت

برفباری شروع ہو گئی تھی۔ لہذا جیپ بائیں جانب کی ایک ایسی ڈھلان میں اتار دی گئی
جبکہ وہ برف باری سے کسی حد تک محفوظ رہ سکتے تھے۔
ان کے درمیان بیٹھے ہوئے آدمی نے خوش ہو کر کہا۔ ”یہ تو بہت اچھا ہوا۔ میرے
خواب میں برفباری بھی شامل تھی!“
برفباری پر خوشی کا انظہار کرنے والا..... خلا میں آنکھیں جماں مسکراتا رہا۔ ایسا معلوم
ہوتا تھا جیسے وہ اس وقت بھی کوئی سہانا خواب ہی دیکھ رہا ہو.....!
برف کے ذرات لمحے بہ لمحے گھنے ہوتے جا رہے تھے۔ پھر چاروں طرف سفیدی ہی
سفیدی چھا گئی!

وہ جیپ ہی میں بیٹھے رہے کیونکہ جیپ کے اوپر چٹان کا ایک بڑا حصہ سایہ کئے ہوئے
تھا اور وہ برف کے ذرات سے کسی قدر محفوظ ہو گئے تھے۔
”آپ دیکھ رہے ہیں!“ دفتار حمید ڈھلوان سے سڑک کی طرف اشارہ کرتا ہوا بولا۔
”اگر یہ جگہ برف سے اٹ گئی تو اور پہنچنا کتنا مشکل ہو جائے گا!“
”پروامت کرو.....!“ ان کے درمیان بیٹھے ہوئے آدمی نے جھوم کر کہا۔ وہ ہاتھ کو
جنپش دے گی اور راستہ صاف ہو جائے گا.....!
”تم خاموش رہو.....!“ حمید جھلا کر بولا.....! لیکن فریدی نے اسے ایسے انداز میں گھورا
تھا جیسے اس کا یہ رو یہ پسند نہ ہو.....! حمید برا سامنہ بنائے ہوئے دوسری طرف مڑ گیا!
یہ تیرا آدمی فریدی کا نیا استثنہ سب ان سپکھر واجد تھا.....!

چھیس ستائیں سال کا یہ بلند دبala جوان میکم گذھ سے تبدیل ہو کر امر سنگھ کی جگہ نہ کرنے آیا تھا.....!

حید کی موجودگی ہی میں اس نے اپنے کاغذات کرئیں فریدی کے سامنے پیش کیے تھے..... اور مسکرا کر بوا تھا۔ ”خواب دیکھنا میری ہابی ہے جتاب!“

حید چونکہ کرتے گھورنے لگا تھا کیونکہ خود اس کے علاوہ فریدی کے سامنے اس طرح زبان کھولنے کی جرأت اور کسی میں نہیں تھی۔ پھر اس سے بھی زیادہ حیرت اسے فریدی کے روئے پر ہوئی تھی..... اس نے مسکرا کر سر کو جبش دی تھی اور اسے بیٹھنے کا اشارہ کیا تھا! اس کے بعد تو دونوں کے درمیان ایسی بے سرو پا گفتگو شروع ہوئی تھی کہ حید بوكھا کر کبھی ایک کی شکل دیکھتا تھا اور کبھی دوسరے کی..... اور پھر ایک ہفتے تک وہ بھی سمجھتا رہا تھا کہ واحد کے روپ میں کوئی بدر دوح فریدی پر حملہ آرہوئی ہے.....!

وہ اس سے لکھنوں بے سرو پا گفتگو کرتا رہتا..... اس دوران میں ایک بار بھی کوئی ایسا موقع نہیں آیا تھا جب فریدی نے اس کی کسی بات کی تردید کی ہو.....!

وہ کچھ بھی کرتے رہتے حید کے کان پر جوں نہ رینگتی.....! لیکن بہر حال اسے رینگنا پڑا کیونکہ اس اوٹ پنائگ گفتگو کا اختتام اس نامزاد سفر کی تیاریوں پر ہوا تھا.....!
واحد انہیں کسی نامعلوم منزل کی طرف لیے جا رہا تھا اور اب وہ میکم گذھ سے بھی گزر چکتھے!

حید پچھلے واقعات پر غور کرتا رہا..... سردی اتنی شدید تھی کہ اس کی ناک سن ہو کر رہ گئی تھی جسے وہ بار بار بھی سے رگڑنے لگتا تھا.....! بر فباری بدستور جاری تھی۔

فریدی کے ساتھ رہ کر حیرت انگیز حالات سے دوچار ہونا کوئی نئی بات نہ تھی لیکن یہ واقعہ سزا سردی یوائی کی پیداوار تھا.....!

بھلا یہ بھی کوئی بات ہوئی۔ واحد نے کہا کہ وہ خوابوں کی سرز میں پر ضرور قدم رکھے گا..... آپ نے فرمایا ”ضرور! میں بھی تمہارا ساتھ دوں گا.....!“

اور بس سفر شروع ہو گیا..... میکم گذھ میں وہ ایک دن کے لیے ٹھہرے تھے۔ حید نے واحد کے متعلق چھان بین کرنے کی کوشش کی تھی..... اور اس چھان بین کا نتیجہ یہ نکلا تھا۔

واجد عام حالات میں ایک ذمہ دار اور سنجیدہ آدمی ہے لیکن کبھی کبھی اس پر دورے سے پڑتے ہیں اور وہ کبھی میں نہ آنے والی باتیں کرنے لگتا ہے۔

حید نے یہ چھان بین فریدی کی علمی میں کی اور پھر اسے نیتبے سے آگاہ کرتا ہوا بولا۔

”چجچ آپ کا جواب نہیں ہے۔“

اس کا لہجہ طنزیہ تھا..... لیکن فریدی بڑی خوشدی کا مظاہرہ کرتا ہوا بولا..... ”تفریخ حید

صاحب.....!“ معمولات میں تبدیلی ہی کا نام تفریخ ہے.....!

””” معمولات میں تبدیلی ہی.....!“ حید کی آنکھیں حیرت سے پھیل گئی تھی.....!

”ہاں فرزند.....!“

”کوئی کے پھانک پر سر کے بل کھڑے ہو جانے سے بھی معمولات میں بہت بڑی تبدیلی واقع ہو سکتی تھی یہ اتنا بھی انک سفر کیوں؟ خدا کی پناہ..... سردیوں کا موسم اور یہ علاقہ!“

انتنے میں واجد آگیا تھا اور فریدی نے حید کو اس طرح گھوکر دیکھا تھا جیسے اس مسئلے پر

اس کی موجودگی میں گفتگو نہ کرنا چاہتا ہو.....!

حید مٹھنڈی سانس لے کرتا ہے تقدیر ہو گیا تھا لیکن مٹھنڈی سانس لینا اور بات ہے اور مٹھنڈ کا خوشدی سے مقابلہ کرنا اور بات۔ اس وقت تو اسے اس کے علاوہ اور کچھ یاد نہیں تھا کہ وہ کیپش حید ہے اور اسے زندہ رہنا ہے۔

برف باری برف کا طوفان معلوم ہوتی تھی..... فریدی نے جیپ کے سائنس کو روکھی

چڑھا دیئے تھے اور بار بار انہیں ہلاتا جا رہا تھا۔ دفعتاً اس نے حید سے پوچھا!

”کافی پیو گے!“

”انگارے چباوں گا.....! مہیا کر سکیں گے آپ!“

”بالکل گدھے ہو.....!“ فریدی مسکرا کر بولا!

”مجھے اپنے بالکل گدھا ہونے پر فخر ہے..... خواہ مخواہ مصیبتیں نہیں تلاش کرتا پھر تا!“

”اف فوہ..... کپتان صاحب.....!“ واجد جنک کر آہستہ سے اس کے کان میں

بولا..... ”آپ کیوں فکر کرتے ہیں۔ آپ کی ساری کوافت دور ہو جائے گی!“

”بھلا وہ کس طرح جناب عالی.....!“ حید بھنا کر بولا!

”اہمی میں نے آپ کو اپنے خالو جان والے موئیل کے بارے میں تفصیل سے کچھ نہیں بتایا!“

”آپ کیا بتائیں میں ؟.....؟“ لبجھ کی خشکی بدستور برقرار رہی۔
انتے میں فریدی برساتی پہن کر یچھے اتر گیا.....! بات جہاں تھا رہ گئی اور وہ دونوں اس کی طرف متوجہ ہو گئے۔

”میں ذرا اس چنان کے یچھے جا رہا ہوں!“ فریدی چین کر بولا۔ ”تم دونوں یہیں تھہرو!“
کچھ دیر بعد واجد نے کہا۔ ”ہاں تو میں یہ کہہ رہا تھا کہ میرے خالو کی بیوی بہت زندہ دل واقع ہوئی ہیں.....!“

”خالو کی بیوی؟“ حمید کے لبجھ میں تمسخر آزمیز حیرت تھی!
”ہاں اوہ اچھا؟“ وہ کھسپی بھی کے ساتھ بولا؟ ”میں اسے خالہ نہیں کہہ سکتا؟ کیونکہ وہ خالو کی دوسری بیوی ہے؟ میری خالہ تو عرصہ ہوا مر چکیں!“
”اور تم انہیں اب تک خالو ہی سمجھتے رہنے پر مصر ہوا!“
”پھر کیا تھیوں؟“

”تمباری مرضی لیکن موصوف کو بھی تھیں خالہ ہی کہنا چاہئے!“
”شمرم آتی ہے؟ کیونکہ اول تو یہ کہ وہ امریکن ہیں! اور دوسرے میری ہی ہم عصر ہوں گی!“

”کوئی فرق نہیں پڑتا تم انہیں امریکن خالہ کہہ سکتے ہو۔ بچپن میں میری ایک بتولن خالہ تھیں اور پڑوس میں بھیں والی خالہ بھی رہتی تھیں ایک کو اود بلاو والی خالہ کہا کرتا تھا کیونکہ اود بلاو ان کی کمزوری تھی! امریکن خالہ تو شاندار لگے گا واہ خیر جہنم میں جھوکو خالاؤں کو یہ بتاؤ کہم بھیں کہاں لپے جا رہے ہو!“

”وہ حیرت تے !وا؟“ میں کہاں لیے جا رہا ہوں۔ یہ آپ کیسی باتیں کر رہے ہیں!“
”کیا مطلب؟“

”مطلب بھی آپ نہ سمجھائیے! پتہ نہیں بعض اوقات آپ کیسی باتیں کرنے لگتے ہیں؟“ واجد کے لبجھ میں ناگواری تھی۔

”تمہاری بے تکلی بکواس ہی کی بناء پر اس سفر کا پروگرام بناتھا!“

”میں نے تو کبھی کوئی بے تکلی بکواس نہیں کی.....!“

”کیا تم میرا منځکہ اڑانے کی کوشش کر رہے ہو.....؟“ حمید گرم ہو گیا!

”میں نہیں سمجھ سکتا کہ آپ کس مزاج کے آدمی ہیں۔!“

”ابھی کچھ ہی دیر پہلے تم نے کہا تھا کہ تمہارے خواب میں برفباری بھی شامل تھی اور وہ

اشارہ کرے گی، راستہ صاف ہو جائے گا!“

”میں نے ایسی کوئی بات نہیں کی تھی.....!“

”اچھا خاموش رہو.....!“ حمید گرج کر بولا۔!

”عجیب آدمی ہیں آپ.....!“

”شٹ آپ.....!“

واجد خاموش ہو کر غصیلے انداز میں دوسرا طرف دیکھنے لگا.....!

برفباری کا وہی حال تھا۔ آدھا گھنٹہ گزر گیا لیکن فریدی واپس نہ آیا واجد بھی خاموش

تھا۔ کچھ دیر پہلے اس کے چہرے پر ناگواری کے آثار تھے لیکن اب حمید محسوس کر رہا تھا جیسے

اس کا ذہن ان تمام باتوں سے صاف ہو گیا ہو جو کچھ دیر پہلے شکر رنجی کا باعث بنی تھیں.....!

آنکھوں میں عجیب سی معصومیت نظر آنے لگی تھی اور خدو خال میں نری سی پیدا ہو گئی تھی۔

دفعتا وہ حمید کی طرف مڑا..... اور اس نے لپٹ کر دھاڑیں مارنے لگا۔

”ار بے..... ار بے.....!“ حمید پر بوكلا ہٹ طاری ہو گئی..... وہ اسے دھکلینے کی کوشش

کرنے لگا تھا..... لیکن واجد اس سے چھٹا ہوا زار و قطار روتا رہا۔

”ار بے۔ او..... میاں..... بس ختم کرو کوئی بات نہیں..... ار بے بھی..... او بس بھی کرو!“

”وہ آر بے ہے.....!“ واجد روتا ہوا بولا..... ”خدا کے لیے سائیڈ کور ہٹاؤ!“

”پھر وہی بکواس.....!“

”میرے بھائی..... میرے دوست.....!“

”تم پاگل ہو..... سو فیصدی پاگل.....!“ حمید مایوسی سے بولا۔

”میں پاگل نہیں ہوں.....! خدا کے لیے کور ہٹا دو..... میں اس کی آہٹ سن رہا

ہوں..... پلیز حمید صاحب..... حمید بھائی.....!

”ہو سکتا ہے تم پاگل نہ ہو..... لیکن اب میں ضرور پاگل ہوں جاؤں گا۔ حد ہے کوئی بے ہودگی کی..... ابھی کچھ دیر پہلے کیا بکواس کر رہے تھے!“

”میں کچھ نہیں جانتا تم سائیڈ کور ہٹا دو.....!“ واجد چکیاں لیتا ہوا بولا۔ انداز کسی ضدی پنجے کا ساتھا.....!

”کور ہٹانے کا مطلب سمجھتے ہو.....!“ حمید آنکھیں نکال کر دھڑا۔

”وصال یار.....!“

”برف میں فن ہو کر؟ کیوں؟“

”برف نظر کا دھوکا ہے.....!“

”اچھی بات ہے تو جاؤ جہنم میں.....!“ حمید نے کہہ کر اسی کی طرف کا سائیڈ کور ہٹا دیا۔ نہ صرف کور ہٹادیا بلکہ واجد کو بھی جو دھکا دیا ہے تو وہ پنجے جا پڑا۔

”کیا ہوا..... کیا بات ہے.....؟“ فرعاً فریدی کی آواز آتی اور پھر حمید نے ذیکھا کہ وہ اسے اٹھا رہا ہے۔

اٹھا کر جیپ کے قریب لاایا اور اسے اندر بٹھاتا ہوا بولا۔ ”یہ کیا ہوا۔“

”دھکا دے دیا تھا میں نے.....!“

”کیا مطلب.....!“

”اگر آپ نے مطلب پوچھا تو اب خود کسی چٹان سے چھلانگ لگا دوں گا!“

”آخر بات کیا ہے.....!“ فریدی بھی سیٹ پر بیٹھتا ہوا بولا۔

”اگر یہ پاگل ہے تو بتا دیجئے.....! اگر نہیں ہے تو بھی مجھے اس کا علم ہونا چاہئے۔“

”چلو چھوڑو..... تمہیں اس کا خیال رکھنا چاہئے!“

”کیوں۔ کس لیے.....!“

فریدی جواب میں کچھ کہنے ہی والا تھا کہ واجد بڑا یا۔ ”اوہ..... میں بھیگ گیا ہوں شاید.....!“ اور حرمت سے آنکھیں پھاڑ پھاڑ کر اپنے کپڑوں سے برلنے کے ذرات جھاڑنے لگا! حمید نے اسے قبرآلود نظروں سے دیکھا اور پھر فریدی کی طرف متوجہ ہو گیا۔

”میں کسی ایسے غارکی تلاش میں تھا جہاں پناہ لی جاسکے؟“

حمدید نے لاپرواں سے شانوں کو جمنش دی اور وڈا اسکرین پر نظریں بجادیں.....!

”برفباری کب تک ہوتی رہے گی.....!“ واجد نے جیسے خود سے سوال کیا؟ کوئی کچھ نہ بولا!
وہ بڑا بڑا نے لگا.....! خالو کا موٹیل زیادہ دور نہیں ہے..... لیکن یہ مجبوری آپڑی ہے۔!

”میں تمہاری خالہ سے ملنے کے لیے بہت بے چین ہوں۔“ حمید کا لہجہ زہریلا تھا۔

”آپ کو ان سے مل کر خوشی ہو گی۔ بہت خوش اخلاق ہیں.....!“ واجد نے مسکرا کر
کہا..... اور حمید اپنی کھوپڑی سہلانے لگا۔ اسے موقع نہیں تھی کہ اسے واقعے کے بعد وہ اس
سے اس طرح پیش آسکے گا۔

”کیا ہم یہاں سے بے آسانی وہاں تک پیدل جاسکیں گے۔“ فریدی نے پوچھا!
”جا تو سکتے تھے..... لیکن یہ برفباری!“

”تم اس کی پروادہ نہ کرو..... ہم جیپ سیمیں چھوڑ دیں گے.....!“

”میں پیدل نہیں چل سکتا.....!“ حمید بھتنا کر بولا۔

”تو پھر شرافت سے سیمیں بیٹھے رہو.....!“ فریدی غایا۔

اس نے دوبارہ سائیز کو رکا دیا تھا.....!

”اچھی بات ہے جناب.....!“ حمید سر ہلا کر بولا۔ ”میں پاپ پینا چاہتا ہوں۔“

”برف باری ختم ہونے پر.....!“ فریدی نے خشک لبجے میں کہا.....!“ ورنہ دھوان
اندر بھر جائے گا!“

”اچھا تو پھر کافی پلا یے.....!“ حمید نے بالکل کسی ضدی پچ کے سے انداز میں کہا جو
کسی ایک خواہش کے پورے نہ ہونے پر فوراً ہی کوئی دوسرا خواہش ظاہر کر بیٹھے!

”میں تم سے کہہ کر گیا تھا کہ اس کا خیال رکھنا.....!“ فریدی نے کافی کا تھر ماس
انھاتے ہوئے کہا۔

”جی بہتر ہے.....! اب خیال رکھوں گا..... دودھ کی بوتل تیار کر لاؤں..... یا صرف

چنسی سے ببل جائے گا!“

”حمدید.....! میں سمجھدہ ہوں!“

”کیا یہ گفتگو میرے لیے ہے.....!“ واجد نے مسکرا کر پوچھا!

”نہیں جناب.....! آپ تو گانج کے پورے ہیں.....! ہاں اب فرمائیے۔ اوہ کتنی دیر

بعد آپ کے لیے برف کی چادر ہٹائے گی.....!“

”کون.....؟“

”اوہ.....“ حمید اسے خونخوار نظر وہ سے گھوڑ کر رہ گیا!

”میری سمجھ میں نہیں آتا کہ آخر آپ تھوڑے تھوڑے وقفے سے مجھ پر غرانے کیوں

لگتے ہیں.....!“ واجد نے ناخنخوار لبجے میں کہا۔

”کوئی بات نہیں..... یہ اس کی عادت ہے.....“ فریدی نے کہا!

”بری عادتوں کا گھوارہ ہوں.....؟“ حمید سرد لبجے میں بولا۔

”لوکافی لو..... اب بکواس بند.....!“ فریدی نے اس کی طرف کافی کا کپ بڑھاتے

ہوئے کہا۔

دوسرے کپ اس نے واجد کو دیا تھا اور پھر اپنے لیے بھی انڈیلے نکا تھا۔

”یہ جیپ اس برف میں دفن ہو جائے گی.....!“ حمید بڑا بڑا یا۔

”فکر نہ کرو.....!“ جواب ملا۔

اور حمید نے انتہائی درجہ کی تھیجن جلاہٹ کے عالم میں سوچا کہ بچ بچ اسے کوئی فکر نہ ہونی

چاہئے کیونکہ برف جیپ کے پہیوں کے لیول تک آگئی تھی اور کچھ دیر بعد شاید وہ جیپ کا

دروازہ کھولنے میں بھی دشواری محسوس کرتے۔

وہ زہر کے گھونٹوں کی طرف کافی حلق سے اتارتا رہا۔

کچھ دیر بعد اس نے محسوس کیا کہ بر فباری کی شدت میں کسی واقع ہو رہی ہے۔

”کریں فریدی کا اقبال.....“ اس نے طنزیہ انداز میں ٹھنڈی سانس لی لیکن فریدی..... ایسا

لگ رہا تھا جیسے اس نے سنا ہی نہ ہو.....!

کچھ دیر بعد بر فباری باکل تھم گئی۔

”اب بچے اتر دو.....!“ فریدی جیپ سے اترتا ہوا بولا.....! اس کے بعد اس نے

جیپ کے پچھلے حصے سے تین بلچے نکالے اور ایک ایک بیلچے دونوں کی طرف بڑھا دیا!

واجد نے بیچپے ملتے ہی جیپ کے آس پاس سے برف ہٹانے کا کام شروع کر دیا۔! لیکن حمید اپنا بیچپے بغل میں دبائے کھڑا خلا میں گھورتا رہا۔ فریدی بھی کام میں لگ گیا تھا.....! دفعتاً اس نے سراخا کر حمید کی طرف دیکھا اور بولا.....! ”تمہیں کیا ہو گیا.....!”

”وہ آرہی ہے!“ حمید نے خوابناک سے لبجھ میں کہا.....!“ بال بچوں سمیت ایک بچے کے ہاتھ میں جھینجنا ہے اور دوسرے نے بلی کی دم پکڑ کر لے ہے۔“
”بکواس مت کرو! برف ہٹاؤ!“

”میں جا رہا ہوں تھا ہوتی تو خیر کوئی بات نہ تھی بال بچوں سمیت میں کسی عورت کو بھی برداشت نہیں کر سکتا!“ حمید نے کہا اور بیچپے سے برف ہٹانا کر سڑک کی طرف بڑھنے لگا!

فریدی کے ہونتوں پر عجیب سی مسکراہٹ تھی! اور واجد اسے حیرت سے دیکھ رہا تھا۔
”حمید نے واجد کی آواز سنی!“ یہ انہیں کیا ہو گیا ہے!“
”کچھ بھی نہیں تم اپنا کام کرو!“
”تمید سڑک پر بیچنے کر ان کا انتظار کرنے لگا سڑک پر برف کی تہہ زیادہ موٹی نہیں تھی۔!
کچھ دیر بعد اس نے جیپ کے انجن کی آواز سنی اور پھر پہلے ہی کے سے پوز میں آ گیا!
انجن کی آواز برقرار نہ رکی! پھر وہ ضرف سلف اشارہ کے گھونٹے کی آواز منtar ہاتھا۔!
کچھ دیر بعد وہ پھر تشب کی طرف بڑھا اور یہ دیکھ کر اسے بھی آ گئی کہ فریدی اور واجد دونوں جیپ کے انجن پر بچکے ہوئے ہیں!
”تم وہ بیچپہ بلاتا ہوا ان کے قریب جا پہنچا! دفعتاً فریدی نے سراخا کر اس سے کہا!“

”وہ بیچپہ کام نہیں کر رہا!“ جیپ یہیں چھوڑ دینی پڑے گی۔“
”اوہ آپ بھی یہیں رہ جائیں گے!
”تم وہاں سے واجد کے عزیز کی گاڑی ااؤ گے۔! سامان یہاں نہیں چھوڑا جا سکتا۔“

”چلنے جناب!“ حمید نے طویل سانس لے کر واجد سے کہا۔
”وہ دونوں چل پڑے سردی مزاج پوچھ رہی تھی! حمید نے اور کوٹ کا کالر کا نوں تک اٹھا لیا تھا۔ واجد اس کی طرف دیکھ کر مسکرا دیا۔

”کیا میں تمہیں مصکحہ خیر لگ رہا ہوں!“ حمید نے اسے گھورتے ہوئے پوچھا!

”نہیں جتاب..... آپ تو بہت خوبصورت لگ رہے ہیں!“

”کیا لوگوں نے میرے خلاف تمہارے کان بھرے تھے.....!“

”اس سوال کا مطلب میں نہیں سمجھا.....!“

”میکم گذھ سے چلتے وقت لوگوں نے میرے بارے میں تمہیں کچھ بتایا تھا۔“

”میں نے یہی سنا تھا کہ آپ بہت خوش مزاج آدمی ہیں..... لیکن اس کے برعکس میں

دیکھ رہا ہوں کہ.....!“ وہ جملہ پورا کیے بغیر خاموش ہو گیا.....!

”تم نے میرا دماغ خراب کر دیا ہے.....!“

”آپ کنی بارا سی قسم کے خیالات کا اظہار کر چکے ہیں.....!“ واجد نے جھنجھلا کر کہا اور

چلتے چلتے رک گیا۔

”کیا میں غلط کہہ رہا ہوں.....؟“

”میں پوچھتا ہوں.....! میں نے آپ کا کیا بگڑا ہے.....!“

”خیر..... خیر..... چلتے رہو.....!“ گفتگو کے لیے رکنا صحت کے لیے مضر ہے!

واجد ہوتوں ہی ہوتوں میں بڑا بڑا ہوا پھر چلنے لگا! حمید سوچ رہا تھا۔ فکر نہ کرو

بیٹھ..... میں تمہیں دیکھوں گا! کچھ دیر بعد اس نے واجد سے پوچھا..... ”تمہارے خالو کی عمر کیا ہو گی؟“

”پچاس پینچیس.....!“

”آنٹی کی.....!“

”انہیں سے معلوم کر لیجئے گا.....!“ واجد نے ناخوشگوار لمحے میں کہا۔

”اتفاق سے میرے کسی خالو کو بھی تک دوسرا شادی کرنے کا موقع نہیں مل سکا ورنہ

میں تمہیں اپنی آنٹی کی عمر بتاتے ہوئے قطعی نہ شرماتا.....!“

”کیا آپ میری توہین کرنا چاہتے ہیں.....!“ واجد پھر رک گیا۔

”چلتے رہو.....!“ حمید لاپرواٹی سے بولا۔

”نہیں میں اسے برداشت نہیں کر سکتا!“

واجد کا چہرہ غصے سے سرخ ہو گیا تھا.....! ایسا معلوم ہوتا تھا جیسے اب وہ اس کے ساتھ ایک قدم بھی آگے نہ بڑھائے گا۔ پھر اچانک وہ بے ساختہ مسکرا پڑا اور چہرے کی کرنفلی آن واحد میں غائب ہو گئی.....آنکھیں دور کہیں کسی نامعلوم جگہ نگراں تھیں۔

حمدید کی مٹھیاں بیٹھیں گئیں.....! اب یہ مردود پھر وہی بکواس شروع کر دے گا لیکن وہ مردود خاموشی سے باہمیں جانب مڑ کر ڈھلان میں اترنے لگا۔

”کیا وہ موٹیل سڑک سے ہٹ کر ہے.....؟“ حمید نے اس سے پوچھا۔

لیکن وہ جواب دیئے بغیر ڈھلان میں اترتا رہا..... حرکت خطرناک تھی..... کیونکہ

برف کی تہہ کے اوپر سے اندازہ کرنا مشکل تھا کہ بیچے کیا ہو گا۔

حمدید نے سوچا ممکن ہے راستہ دیکھا بھالا ہونے کی بناء پر وہ اتنے اعتماد کے ساتھ قدم اٹھا رہا ہو۔!

وہ بھی اس کے بیچھے بیچھے چلتا رہا۔ ڈھلان سے اتر کر پھر مسطح زمین شروع ہو گئی تھی!

حمدید رک کر پانپ میں تمباکو بھرنے لگا..... واجد چلتا رہا.....! وہ بہر حال اس کی آنکھوں سے اوچھل نہیں تھا اس لیے اس نے اطمینان سے پانپ سلاگا نے کیلے لائٹر نکالا....!

دفعتا پشت سے فریدی کی آواز سنائی دی..... ”اے پکڑو..... آگے نہ بڑھنے دو.....!“

پھر وہ خود ہی دوڑتا ہوا اس کے قریب سے گزر گیا۔ اس کے قدم ٹھیک انہیں بچھوپن کارہ گیا۔

پھر غیر ارادی طور پر اس کے قدم بھی اسی سمت اٹھنے لگے تھے اور وہ بھی دوڑ ہی رہا تھا....!

اس کے قریب پہنچنے سے پہلے فریدی نے واجد کو جالیا.....!

واجد آپے میں نہیں تھا.....! زبان سے تو کچھ نہیں کہہ رہا تھا لیکن چلتے رہنے پر مصروف رہا تھا.....!

فریدی کی گرفت سے نکل جانے کے لیے اس طرح چل رہا تھا جیسے اس دخل

اندازی پر اپنی کسی محظوظ شے سے محروم ہو جانے کا اندیشہ رکھتا ہو.....!

حمدید خاموش کھڑا حیرت سے انہیں دیکھتا رہا.....!

واجد تھوڑی دیر تک تو خود کو فریدی کی گرفت سے چھڑا لینے کی کوشش کرتا رہا پھر آہستہ

آہستہ اس کا یہ انداز جارحانہ روشن اختیار کرنے لگا۔

حید کی سمجھیں نہیں آ رہا تھا کہ یہ سب کیا ہے۔ باتِ فریدی تو جیپ کی نگہداشت کے لیے وہیں رک گیا تھا..... پھر اس طرح انہیں عاقل رکھ کر تعاقب کی ضرورت کیوں محسوس کی..... اور اب یہ دیوانگی.....!

اس وقت وہ دونوں ہی اسے پاگل معلوم ہو رہے تھے۔ بالآخر فریدی نے اسے ینچے گرا کر سینے پر گھٹنا شیک دیا.....!

”اوہ سر..... اوہ جناب عالی.....!“ واجد کی گھمھیا ہٹ نانے میں گونجنے لگی.....!
آپ..... لگ کیوں بلکہ کر رہے ہیں.....!“

فریدی اسے چھوڑ کر ہٹ گیا.....! نہ صرف ہٹ گیا بلکہ بڑے ہمدردانہ انداز میں اسے برف پر سے اٹھانے بھی لگا۔

”کیا مجھے یہاں سے بھاگ جانا چاہئے.....!“ حید پائپ کو جیپ میں ڈالتا ہوا بڑا یا۔
انتے میں اس نے فریدی کو کہتے سنایا۔ ”تم چلتے چلتے گرگئے تھے میں تمہیں اٹھا رہا تھا!
ساتھ ہی وہ اس کے کپڑوں سے برف کے ذرات بھی جھاڑتا جا رہا تھا!
دفعتاً حید آسان کی طرف منہ اٹھا کر چینا۔! ”خداوند میں کیا کروں؟“
وہ دونوں اس کی طرف متوجہ ہو گئے اور واجد بڑے گھمیر لبھیں میں بولا۔
”کپتان صاحب میری سمجھ سے باہر ہیں۔“

”خدا کا شکردا کرو کہ کپتان صاحب بھی اپنی کھوپڑی سے باہر نہیں ہو گئے.....!“ حید شور مچانے کے سے انداز میں چینا۔ ”ورنہ تم دونوں کی خبر گیری کون کرتا.....!“
”غیر ضروری باتوں سے احتراز کرو۔“ فریدی غرایا۔

اور وہ لوگ پھر سڑک کی طرف مزگئے.....!
”یہ ہم کھڑکیں آئے.....!“ واجد چاروں طرف دیکھتا ہوا بولا.....!
”یہ کپتان صاحب شاید.....؟“

”ہاں ہاں۔! کپتان صاحب ہی تو تمہیں ادھر لائے تھے۔“ حید نے سر ہلا کر کہا.....!
”ورنہ تم تو سید ہے اپنے خالو کی بیوی کی.....!“

”شٹ اپ.....!“ فریدی کا لہجہ بے حد ناخوشگوار تھا.....!
”خاموشی سے چلتے رہو!“

حید نے پھر جیب سے پاپ نکالا اور اسے سلاگا نے لگا۔

سرک پر پہنچ کر فریدی نے رکنے کا اشارہ کیا اور بولا۔

”تم دونوں نہیں سمجھو و..... میں جیپ لارہا ہوں.....! وہ دونوں خاموش

رہے..... پھر فریدی ہی نے وضاحت کی۔

”نیوں پاپ نہیں ہے.....! اوورفلو ہو گیا تھا!“ فریدی جب کچھ دور نکل گیا..... تو

واجد نے پر تشویش لجھ میں کہا.....! ”میں نہیں سمجھ سکتا کہ یہ سب کیا ہو رہا ہے!“

”بھلا تم کس طرح سمجھ سکو گے.....؟“ حید نے سوال کیا۔

”میں کیا پتا سکتا ہوں؟“

”فکر نہ کرو مستقل قریب میں تمہیں سمجھانے کی کوشش کروں گا۔ بن کسی طرح ایک

چھپت میرا آجائے!“

ٹھیک دس منٹ بعد جیپ ان کے قریب آ پہنچی۔

”چلو بیٹھ جاؤ۔“ فریدی نے ہاتھ بڑا کر کہا۔

”اس کے علاوہ اور چارہ بھی کیا ہے.....؟“ حید بر اسامنہ بنا کر بولا۔

”تم ہوش میں رہو۔ اچھا.....!“

حید چپ چاپ الگی سیٹ پر بیٹھ گیا!

”واجد کو بیچ میں آنے دو.....!“ فریدی بولا۔

حید بھتنا کر اتر گیا.....! پھر واجد کے بیٹھ جانے پر دوبارہ بیٹھا تھا۔

جیپ چل پڑی..... حید سوچ رہا تھا.....! واجد پاگل ہو یا انہیں یوقوف بنا رہا ہو.....

دونوں صورتوں میں اس کے لیے فریدی کا انداز احتقانہ نظر آتا ہے۔ آخر یہ سب کیا ہو رہا ہے!

اس وقت واجد نے پھر اپنے خالو کے موٹیل کا ذکر چھین رکھا تھا.....!

”خالو صاحب خاصے مالدار آدمی ہیں..... لیکن امریکہ سے واپسی پر ان کا دماغ الٹ

گیا ہے..... آبائی کار و بار کوترک کر کے موٹیل کھول بیٹھے ہیں۔ میرا خیال ہے کہ یہ سب کچھ

ایک عورت کے کہنے پر ہوا ہے!“

”تمہاری مراد ان کی امریکن یوی سے ہے.....؟“ فریدی نے پوچھا۔

”جی ہاں.....! بظاہر تو وہ بھی بے حد شریف معلوم ہوتی ہے.....!“

حمدی نے ہونٹ سکوڑتے لیکن پچھہ بولانہیں.....!

”اوہ..... یہ لیجئے..... ہم پہنچ کئے.....!“ وابد نے باہمیں جانب اشارہ کر کے کہا۔

باہمیں جانب لکڑی کے لٹھوں سے بنائی ہوئی ایک عمارت موجود تھی جس کی بیرونی

دیواروں پر براؤن پینٹ کیا گیا تھا۔

”اب آپ مجھے یہیں اتار دیجئے۔ ورنہ مجھے دیکھتے ہی بھڑک انھیں گے.....!“ حمید اوپری ہونٹ پہنچ کر بولا۔

”باتیں بعد میں ہوتی رہیں گی۔“ فریدی نے کہا۔ ”تم جا کر تین کروں کا انتظام کرو.....!
ہم دونوں گاڑی ہی میں رہیں گے.....!“

”بہت بہتر جناب عالی.....!“ حمید سینے پر ہاتھ رکھ کر کسی قدر جھلتا ہوا
بولا۔ ””منون ہوں آپ کا کہ آپ نے یہ خدمت میرے پرداز کی..... اب دیدار کرنے
والوں میں پہلا آدمی کہاں آیا جا سکوں گا..... بہت بہت شکریہ۔“

”تم یہ کام ایک ذمہ دار آدمی کی طرح انجام دو گے.....!“ فریدی غرایا۔ حمید جیپ
سے اتر پچکا تھا۔

ہینڈل گھما کر اس نے عمارت کا صدر دروازہ کھولا۔ اور اندر قدم رکھتے ہی اسے گری
کا احساس ہوا۔ یہ ایک بڑا ہاں تھا جس میں پیر و میکس یا پ روشن تھے۔
وہ حمید کو سوالیہ نظروں سے دیکھے جا رہا تھا۔

”آداب عرض کرتا ہوں جناب.....!“ حمید کا واثر کے قریب پہنچ کر بولا۔
”تلیمات.....! فرمائیے.....!“

”مجھے اور میرے ساتھیوں کو تین کروں کی ضرورت ہے.....!“

”میں شکاریوں کو کمرے نہیں دیتا.....!“ خشک لبجھ میں کہا گیا۔

”شکاری.....!“ حمید کے لبجھ میں حرمت تھی۔ ”ہم شکاری نہیں ہیں۔ سرکاری ملازم
ہیں جیا لو جیکل سروے کے سلسلے میں یہاں آئے ہیں!“

”کاغذات دیکھے بغیر یقین نہیں کیا جا سکتا.....!“

اتئے میں باہمیں جانب کا دروازہ کھلا اور تیکی آنکھوں میں ساتوں رنگ لہرانے لگے۔
ہال میں داخل ہونے والی ایک سفید فام غیر ملکی عورت تھی۔

”کاغذات میرے آفیسر کے پاس ہیں!“

”کہیں بھی ہوں.....! کاغذات دیکھنے بغیر جگہ نہیں دے سکوں گا.....!“

”کیا بات ہے!“ عورت نے موٹے آدمی سے پوچھا۔

”کوئی بات نہیں۔! میں شکار یوں کو جگہ نہیں دے سکتا!“

”یہ ہٹ دھرمی ہے ڈائیر.....!“

”تم نہیں سمجھ سکتیں.....!“

”پچھلے سین میں بھی تو کئی شکاری یہاں ٹھہرے تھے!“

”میں انہیں ذاتی طور پر جانتا تھا.....!“

”کل تک آپ ہمیں بھی ذاتی طور پر جان جائیں گے۔!“ حمید نے بڑی شانتگی سے
کہا اور عورت کی طرف ملتحیانہ نظروں سے دیکھنے لگا۔

”کتنے آدمی ہیں۔!“ عورت نے اس سے پوچھا.....!

”بجھ سمتی صرف تین عدد.....! اور میں ان صاحب کو پہلے ہی بتا چکا ہوں کہ ہم لوگ

پیشہ و شکاری نہیں سرکاری ملازم ہیں۔ جیا لو جیکل سروے کی غرض سے ادھر آئے ہیں!“

”آپ کوئی بھی ہوں اور کسی بھی غرض سے آئے ہوں۔ کیا فرق پڑتا ہے؟“

”لسنی.....!“ موٹا غرایا۔

”تم خاموش بیٹھو.....! تم کبھی اچھے بڑنس میں نہیں بن سکو گے.....!“

موٹا کھا جانے والی نظروں سے خلا میں گھورنے لگا۔

”سامان اور ساتھی کہاں ہیں.....!“ لسنی نے حمید سے پوچھا۔

”وہ باہر ہیں.....! میں انہیں لااؤں گا!“

”تین کرے.....!“

”جی ہاں.....!“

”کھانے میں گوشت کے علاوہ اور کچھ نہیں مل سکے گا۔“

”میں جانتا ہوں ان اطراف سے پہلے بھی میرا گزر ہو چکا ہے۔“

”بس تو پھر جائیے۔“

”کوئی آدمی مدد کے لیے بھی چاہئے.....!“

”یہ مشکل ہے جناب.....! اپنے سارے کام آپ کو خود انجام دینے پڑیں گے۔ ہمارے یہاں صرف سیزن ہی میں ملازم ہوتے ہیں۔ آج کل ادھر کون آتا ہے۔ اکرام شکاریوں کو کمرے دینے کے خلاف ہیں الہزادروں میں ہاتھ پر ہاتھ رکھے بیٹھے رہنا پڑتا ہے!“

”اچھا محترم.....! بہت بہت شکریہ.....!“ حمید احرانا کسی قدر جھک کر بولا اور موٹے کی طرف دیکھ کر کہا۔ ”آپ بالکل مطمئن رہیں، جناب آپ کو ہماری ذات سے قطعاً کوئی تکلیف نہ ہو گی.....!“

باہر آ کر وہ اس مقام کی طرف بڑھا جہاں جیپ روکی گئی تھی..... لیکن وہاں تو سنا تھا۔ جیپ کا کہیں پتہ نہ تھا..... البته اس کی واپسی کے نشان برف پر بہت واضح تھے۔!

”کیا مصیبت ہے.....!“ وہ پیشانی پر ہاتھ مار کر بڑا یا.....!

ہال کی گرم فضا سے باہر آیا تھا اس لیے سردی پہلے سے کئی گنازیادہ محسوس ہو رہی تھی۔

اب کیا کرنا چاہئے؟ اس نے سوچا اگر تہنا واپس گیا تو موٹے آدمی کے اندریوں میں مزید اضافہ ہو جائے گا۔ شاید وہ ایک منٹ کیلئے بھی اس کا وجود برداشت کرنے کو تیار ہو سکے۔ آخر وہ گئے کہاں؟ وہ چند لمحے کھڑا سوچتا ہا پھر عمارت کی طرف واپس ہوا۔ ہال میں لسلی کاؤنٹر سے نیک لگائے کھڑی ہی اور اس کا رخ صدر دروازے ہی کی طرف تھا۔

حمدیق قریب پہنچ کر بولا۔ ”شاید وہ نشان دہی کے لیے اسی وقت جھنڈیاں گاز نے نکل کھڑے ہوئے ہیں.....! تھوڑی دیر بعد واپس آ جائیں گے.....!“

”تو آپ بھی ان کے ساتھ ہی تشریف لایے گا.....!“ موٹا غرایا۔

”اکرام پلیز.....!“ لسلی اس کی طرف مڑ کر بولی۔ ”خاموشی عقائدی کی علامت ہے۔“

”تم جانو.....!“ موٹے نے غصیلے انداز میں شانوں کو جنش دی۔

لسلی پھر حمید کی طرف متوجہ ہو گئی تھی.....!

”یہ سروے کس قسم کا ہے جناب.....!“ اس نے حمید سے پوچھا۔

”ان اطراف میں پلائیم کی کامیں موجود ہیں!“

”جی..... پلائیم.....!“ موٹے کی آنکھیں حیرت سے پھیل گئیں۔

”جی ہاں..... اس میں کسی شبکی گنجائش اب نہیں رہی.....!“

”اب سے کیا مراد ہے آپ کی.....!“

”جدید ترین آلات نے یہاں پلائیم کی نشاندہی کی ہے۔“

”اگر یہ بچ ہے..... اگر یہ بچ ہے.....!“ موٹا مضربرانہ انداز میں بڑھا یا۔

حمدیہ اس کے موڑ کی تبدیلی کا بغور جائزہ لے رہا تھا۔

دفعتاً موٹے نے آگے جھک کر پوچھا۔ ”آپ جانتے ہیں کہ آس پاس کی زمینوں کا

مالک کون ہے؟“

”مجھے علم ہے کہ وہ خوش نصیب آپ ہی ہیں.....؟“ حمید نے اندر ہیرے میں تیر پھینکا۔

”آپ کا خیال درست ہے..... لیکن اگر اس میں صداقت ہے تو پھر میری پوزیشن کیا

ہو گی!“

”آپ کو ان زمینوں کا معاوضہ ادا کر دیا جائے گا۔“

”یہ تو کچھ بھی نہ ہوا.....!“

”تو پھر رائلی کے اصول پر معاملہ طے کر لیجئے گا.....!“

”خیر..... خیر..... دیکھا جائے گا۔“

شدت جذبات سے موٹے کی آواز کا نپ رہی تھی۔ اس نے لسلی سے کہا.....! ”انہیں

سب سے زیادہ آرام دہ تین کمرے دکھادو۔“

”جیسے بھی ہوں گے گزارہ کر لیا جائے گا..... میں فی الحال یہیں ٹھہر کر اپنے ساتھیوں کا

انتظار کرتا چاہتا ہوں.....!“

”ایز یو پلیز.....“ موٹے نے کہا اور کاؤنٹر کے مقابل والا دروازہ کھول کر دوسری طرف

چلا گیا۔

”بہت چالاک معلوم ہوتے ہو۔!“ لسلی آہستہ سے بولی اور پھر ہنس پڑی۔ حمید بھی

اس ہنسی میں اسی طرح شامل ہوا تھا جیسے خود بھی اس پوزیشن سے محظوظ ہوا ہو۔

لسلی دھنٹا سنجیدگی اختیار کر کے بولی۔! ”اب مجھ بتاو کہ تم کون ہو اور کیا چاہتے ہو؟“

”میں آدمی ہوں اور ایسے سخت موسم میں کسی چیز کی تلاش میں نکلا ہوں۔“
”واقعی شکاری ہو.....!“

”بہت پرانا..... لیکن فی الحال شکار میرے پروگرام میں شامل نہیں ہے۔“
”کیا کرتے ہو.....!“

”صبر کرتا ہوں۔“
”کیا مطلب؟“

”اکھی شادی نہیں ہوئی!“

”تم اوگ شادی دیر سے کیوں کرتے ہو.....!“
”تاکہ ذرا دیر سے موت آئے.....!“

”کافی پیو گے.....!“

”اگر حالات اجازت دیں.....؟“

”کوئی ایسا دشوار مسئلہ نہیں.....! سماور میں پانی جوش کھا رہا ہے۔“
”کیا مونا آدمی تمہارا نیجہر ہے۔“

”اگر شوہر کو نیجہر کہا جائے تو یقیناً ہے۔!“

”کہنے کو تو جھینگر کو بھی شوہر کہا جا سکتا ہے۔ یہ آدمی تو خاصاً دیز ہے۔!“

”کیا تم میرے منہ پر اس کام پنکھ کڑا لانا چاہتے ہو۔؟“ لسلی نے ترش روئی سے سوال کیا۔!

”کافی مادام.....! بات سے بات نہیں ہے۔ بہر حال میں اپنے روئے پر نادم ہوں۔!“
وہ انھ کر کا ذمہ کے پیچے چلی گئی اور سماور سے کافی پاٹ میں گرم پانی انڈینے لگی۔

پھر ایک منٹ کے اندر ہی اندر کافی کا پیالہ حمید کے ہاتھ میں تھا۔

”تمہارے سابق شوہر کا بھانجا واجد.....!“ حمید جملہ پورا نہ کر سکا، کیونکہ واجد کے نام پر ہی وہ اچھل پڑی تھی.....!
”کیا تم اسے جانتے ہو.....!“

”ہاں..... وہ بھی ہے ہمارے ساتھ.....! وہ تو ہمیں یہاں لایا ہے!“

”کیا اس پاگل نے تم سے پائیتم کی بات کی تھی.....!“

”نہیں۔ اس نے یہاں تک صرف ہماری رہنمائی کی ہے!“

”تم نے مجھے تشویش میں بتا کر دیا ہے.....!“

”کیوں؟“

”اکرام اسے اندر نہیں آنے دے گا!“

”کیوں؟“

”وہ میں نہیں جانتی۔ لیکن پچھلی بار اس نے اسے یہاں سے دھکے دے کر نکلا دیا تھا!“

”آخر کس بناء پر..... اس بیچارے کا قصور!“

”میں نے ابھی کہا تھا کہ مجھے اس کا علم نہیں!“

”بڑی عجیب بات ہے کیونکہ وہ تو راستے بھر مسٹر اکرام کی شان میں قصیدے پڑھتا

آیا تھا!“

”وہ پچھلی بار یہاں کب آیا تھا.....؟“ حمید نے پوچھا۔

”غائب پچھلے ماہ کی بات ہے!“

”اور پھر مسٹر اکرام نے اسے یہاں نہیں خبر نہ دیا تھا۔“

”جی ہاں یہی بات ہے! لیکن مجھے جھگڑے کی نوعیت کا علم آج تک نہ ہوسکا۔ کنی بار

اکرام سے پوچھنا چاہا مگر وہ ہمیشہ نال گیا!“

”مجھے ان حالات کا علم نہیں تھا..... اب کیا ہو گا.....!“ حمید بڑھ رہا اور اپنے چہرے

پر ذہنی الجھن کے آثار طاری کر لیے تھے۔

”کیوں کیا بات ہے.....!“ لسلی اسے انور دیکھتی ہوئی بولی۔

”میں سوچ رہا ہوں کہ واجد کا کیا بنے گا.....!“

”میں خود بھی نہیں سمجھ سکتی کہ اسے تم لوگوں کے ساتھ دیکھ کر اکرام پر کیا عمل ہو گا!..“

”کچھ نہ کچھ تو ہونا ہی چاہئے..... میں مسٹر اکرام کو بتا سکوں گا کہ واجد کو کیوں ساتھ

لے آیا گیا ہے!“

”ہاں..... یہ مسئلہ پہلے ہی طے ہو جانا چاہئے ورنہ اکرام شاہید اسے دیکھتے ہی بھڑک اٹھے!“
وہ کاؤنٹر کے پیچے والے دروازے سے گزر کر دوسری طرف چل گئی اور حمید کافی ختم
کر کے پائپ سلاگا نے لگا۔

چھوڑی دیر بعد وہ اکرام سمیت واپس آگئی۔ اکرام کے پیارے پر عجیب قسم کی سنجیدگی
چھائی ہوئی تھی۔ ایسا معلوم ہوتا تھا جیسے لسلی اسے کوئی بری خبر سننے کیلئے تیار کر کے لائی ہو؟“
”کیا آپ نے مسٹر اکرام کو بتا دیا ہے محترمہ.....!“ حمید نے بڑے ادب سے پوچھا۔
”میں بتا چکی ہوں.....!“

”کیا قصہ ہے.....؟“ اکرام نے پھاڑ کھانے والے لبھے میں سوال کیا!

”ہم جہاں بھی سروے کرنے جاتے ہیں زمین کے مالکان کوئی نہ کوئی ہنگامہ کھڑا کر
دیتے ہیں.....! لہذا جب یہیں معلوم ہوا کہ آپ واحد کے رشتہ دار ہیں تو ہم نے اس سے
تذکرہ کیا۔ اس نے کہا مجھے ساتھ لے چلو میں سب ٹھیک کر دوں گا لیکن اگر یہیں یہ معلوم ہوتا
کہ آپ ایک پڑھے لکھے اور بحمدہ رآدمی ہیں تو واحد کو لانے کی ضرورت ہی نہیں تھی.....!“

”ٹھیک ہے..... اور وہ یہاں ایک رات بھی نہیں گزار سکے گا.....!“

”تو پھر وہ کہاں جائے گا..... برف باری بھی ہو چکی ہے.....!“

”سوال یہ ہے کہ وہ لوگ میری اجازت حاصل کیے بغیر جھنڈیاں کیوں گاڑنے لگئے
ہیں۔ سو فیصد اسی مردوں کی شرارت ہے..... اگر اس کی خالہ مرگی تو اس میں میرا کیا قصور۔ کیا
میں بھی اس کے ساتھ دفن ہو جاتا۔ دوسری شادی نہ کرتا.....!“

”اوہ..... معلوم ہوتا ہے رنجش کی خلیج بہت وسیع ہے۔!“

”بہت زیادہ.....! وہ سی۔ آئی۔ ڈی کا انپکٹر ہونے کا غرہ دکھاتا ہے۔ میں بھی
دیکھوں گا، کتنے پانی میں ہے.....!“

اکرام خاموش ہو کر ہانپئنے لگا.....! پھر بولا! ”ہو سکتا ہے اسی نے پلائیم والی ہوائی
چھوڑی ہو۔ مجھے ان زمینوں سے محروم کر دینے کی ایکسیم بنائی ہو۔“
”نہیں جناب ایسی کوئی بات نہیں.....! زمینوں کے متعلق ہوائی چھوڑنے سے کچھ نہیں
ہوتا۔ ماہرین طبقات ارض اس کا تصفیہ کرتے ہیں.....!“

بدنام کرنے میں کوئی کسر نہیں چھوڑی تھی!“
”میں نہیں سمجھا.....!“

”سنتے جتاب.....! میں دل کا برا نہیں ہوں۔ میری نظروں میں اس کی وہی وقت تھی جو اس کی خالد کی زندگی میں تھی لیکن اس نے کینہ پروری کی حد کر دی!“
”کیا کوئی بہت ہی نامناسب حرکت اس سے سرزد ہوئی تھی.....!“ حمید نے لسلی کی طرف نکلیوں سے دیکھتے ہوئے پوچھا۔

”حرکت نہیں کیونہ پن کہیے!“
”اگر مناسب سمجھتے تو مجھے بھی اس کے پارے میں بتائے!“
”کیا بتاؤ!.....حد درجہ مصلکہ خیز بات ہے.....!
”پھر بھی.....!“

”ایک ماہ قبل وہ یہاں مقیم تھا اور اس نے آسیب زدگی کی اداکاری شروع کر دی تھی!“
”اوہ.....!“

”کچھ غیر ملکی بھی نہبڑے ہوئے تھے۔ ان کے ساتھ عورتیں تھیں..... وہ خائف ہو کر دوسرا ہی دن یہاں سے رخصت ہو گئے!“
”میں واجد کی اداکاری کی نوعیت بھی معلوم کرنا چاہوں گا.....!“
”تم بتاؤ!.....!“ موٹے نے لسلی سے کہا.....! ”مجھے پھر غصہ آگیا ہے اور میرا دماغ قابو میں نہیں.....!“

ٹھیک اسی وقت کسی نے باہر سے صدر دروازے پر ٹھوکریں مارنی شروع کیں۔
”اوہ.....کون ہے.....؟“ موٹا ز میں پر ٹھیک کر گرا یا۔
”تم صدر دروازے کے طرف بڑھتا چلا گیا..... ہینڈل گھما کر دروازہ کھولا۔
کرنل فریدی واجد کو دونوں ہاتھوں پر اٹھائے کھڑا تھا۔ واجد کی آنکھیں بند تھیں اور وہ گہری گہری سانسیں لے رہا تھا۔

روشن دائرہ

”میری شکل کیا دیکھ رہے ہو.....! پیچھے ہو.....!“ فریدی نے کہا۔ حمید پیچھے ہٹا اور اکرام سے نکلا گیا۔

”یہ..... یہ کیا ہے.....؟“ لگ کیا مطلب.....!“ اکرام ہکلایا۔ حمید کے پیچھے وہ دونوں بھی سدر دروازے تک آئے تھے۔

”اوہو..... واحد.....!“ لسلی کی کپکپاتی ہوئی آواز سنائے میں گونجی.....!“

”کوئی جگہ بتاؤ..... یہ بے ہوش ہے.....!“ فریدی ہال میں داخل ہوتا ہوا بولا۔

”یہاں.... یہاں اس کیلئے کوئی جگہ نہیں ہے۔! یہ مکار ہے.....!“ اکرام دھاڑا۔!

فریدی بے ہوش واحد کو ہاتھوں پر اٹھائے ہوئے آگے بڑھتا رہا اور بالآخر اسے کشادہ کاؤنٹر پر لٹا کر ان کی طرف مڑا۔!

اکرام حمید سے کہہ رہا تھا۔ ”آپ لوگ براہ کرم ضدنہ کریں..... اس آدمی کے لیے یہاں کوئی جگہ نہیں ہے۔ خواہ یہ دم ہی کیوں نہ توڑ رہا ہو میں اس کی رگ رگ سے واقف ہوں.....!“

”کیا تم نے کروں کے لئے بات نہیں کی.....؟“ فریدی نے حمید کو مخاطب کیا۔

”صرف دو کمرے ہمیں مل سکیں گے.....!“ حمید بھرائی ہوئی آواز میں بولا۔.....!

”واحد کو یہ یہاں قیام نہیں کرنے دیں گے۔!“

”کیوں.....؟“

”مسٹر اکرام ہی وجہ بھی بتاسکیں گے.....!“

فریدی نے موٹ کی طرف دیکھا۔.....!

”یہ قطعی نہیں اور ذلتی معاملات ہیں.....!“ اکرام نے ناخوٹگوار لمحے میں کہا۔ ”بس میں اتنا ہی کہوں گا یہ شخص یہاں قیام نہیں کر سکے گا!“

”اس نے آپ سے اپنی رشتہ داری بتائی تھی.....!“

”اس کی خالہ مر گئی..... رشتہ داری بھی ختم.....!“

”اور اگر یہ اسی حال میں مر گیا تو.....؟“

”میں کیا کر سکتا ہوں.....!“ اکرام نے لاپرواہی سے شانوں کو جنتیں دی! لسلی حمید سے آہستہ آہستہ کہہ رہی تھی۔ ”اکرام تو غصے میں پاگل ہو جاتا ہے! تم چلو میرے ساتھ میں کمرے کھولے دیتی ہوں۔ وہ حق بچ بے ہوش معلوم ہوتا ہے!“
وہ انہیں سوال وجواب میں الجھا چھوڑ کر عمارت کے اس حصے میں آئے جہاں رہائش کرے تھے۔

”مجھے واحد سے ہمدردی ہے.....! وہ کسی ذہنی بیماری میں بٹلا ہے۔“ لسلی نے کہتے ہوئے ایک کمرے کا دروازہ کھولا۔

حمدید نے خاموشی ہی میں بہتری تجھی۔ وہ سوچ رہا تھا کہ اگر اکرام نے پلائیم والی بات چھیڑ دی تو فریدی کس حد تک اسے نبھا سکے گا۔ کیونکہ اسے تو ان حالات کا علم نہیں تھا.....!
لسلی نے اس دوران میں اسے تیوں کمرے دکھادیے!

”اگر مسٹر اکرام اپنی ہی بات پر اڑائے رہے تو تم کیا کر سکوگی!“ حمید نے دفعتاً سوال کیا۔

”وہ میری مخالفت نہیں کر سکتا.....! میں نے ابھی تک اپنی رائے محفوظ رکھی ہے۔“

”تم بہت اچھی ہو!“

”شکریہ! ایسی کوئی بات نہیں.....! ہم بنس کرتے ہیں۔“ لسلی مسکرائی! وہ پھر ہال میں آگئے۔ یہاں فریدی اکرام کو سمجھانے کو کوشش کر رہا تھا کہ وہ ایک رات سے زیادہ قیام نہیں کر سیں گے اور اس سہولت کی جو انہیں فراہم کی جائے گی بڑی سے بڑی قیمت ادا کی جاسکتی ہے!
”نہیں یہ ناممکن ہے.....!“ اکرام بولا۔

”اکرام.....!“ دفعتاً لسلی نے غصیلے لمحے میں اسے اپنی طرف طرف متوجہ کیا.....! وہ

مڑ کر احتقانہ انداز میں جلدی جلدی پلکیں جھپکانے لگا!

”ان لوگوں کا قیام یہیں ہوگا..... یہ میرا فیصلہ ہے.....!“

”تب پھر مجھے جہنم میں جھونکو..... میں کچھ نہیں جانتا!“

اکرام نے کہا اور کاؤٹر کے پیچھے والے دروازے میں داخل ہو کر نظرؤں سے اوچھل ہو گیا۔

”اسے کمرے میں لے چلو!“ لسلی نے حمید سے کہا اور فریدی نے واحد کو پھر ہاتھوں پر اٹھا لیا۔ پھر ان کے پیچے پیچھے لسلی بھی رہائش کروں تک آئی تھی۔ اس کے چہرے سے ظاہر

ہور ہاتھا جیسے واجد کی بے ہوشی کے بارے میں تفصیل معلوم کرنے کیلئے بے چین ہو.....؟
واجد کو ایک آرام دہ بستر پر لانا کر سکون سے ڈھانپ دیا گیا.....! فریدی کی آنکھوں
میں تشویش کے آثار تھے۔

”یہاں کے لیے آتندان بھی ضروری ہو گا۔“ اس نے حمید سے کہا۔
حمد نے لسلی سے کہا اور لسلی فوری طور پر کسی انتظام کے لیے وہاں سے چل گئی۔
”یہ کھڑاگ اب میرے لیے بے حد تکلیف وہ ہو گیا ہے.....!“ حمید کچھ دیر بعد
بڑا بڑا پھر پوری طرح فریدی کی طرف متوجہ ہو کر بولا۔

”میری طرف دیکھئے.....! ہم یہاں جیا لو جیکل سروے کرنے آئے ہیں!“
”اکرام کی گفتگو سے میں نے اندازہ کر لیا تھا.....؟ لیکن وہ اتنا حمق نہیں معلوم ہوتا۔

جتنا تم سمجھئے ہو.....!
پھر حمید نے منظر الفاظ میں اسے واجد کے بارے میں اکرام کے خیالات سے آگاہ
کرتے ہوئے کہا۔ ”ان کے آپس کے تعلقات کچھ عجیب سے معلوم ہوتے ہیں..... خود واجد
نے اس کا اظہار نہیں کیا تھا۔ بڑے پیار سے اپنے خالو کا تذکرہ کرتا رہتا ہے!“

”ان باتوں میں نہ انجھو!“

”لیکن یہ بے ہوش کیسے ہوا!“

”سوال یہ ہے کہ اب اسے ہوش کیونکر آئے!“

”بات نہ اڑائیے..... آپ خواہ مخواہ اپنا وقت ضائع نہیں کر سکتے!“

”تم مجھے اچھی طرح جانتے ہو.....!“ فریدی اس کی آنکھوں میں دیکھتا ہوا مسکرا یا۔

”اور یہ بھی جانتا ہوں کہ دنیا میں صرف یہی ایک چیز آپ کے لیے حصول لذت کا
ذریعہ ہے!“

”لہذا اپنے کام سے کام رکھو.....!“

”آپ کی مراد لسلی سے ہے نا۔!“ حمید با میں آنکھ دبا کر مسکرا یا۔

فریدی واجد کی طرف متوجہ ہو گیا تھا جس کے منہ سے ہلکی سی کراہ انکلی تھی.....! اتنے
میں لسلی بھی کمرے میں داخل ہوئی۔

”کیا سے ہوش آگیا.....؟“ اس نے پوچھا!

”نہیں.....!“ حمید سے بغور دیکھتا ہوا بولا۔ ”کیا مسٹر اکرام بہت زیادہ ناراض ہیں!“

”پتنیں..... میں تو آتشدان درست کر رہی تھی۔ چلو سے اٹھا لو۔“

”ہوں..... ضرور..... ضرور!“ حمید دروازے کی طرف بڑھتا ہوا بولا۔

ڈائنس ہال میں پہنچ کر حمید ٹھنک گیا..... کیونکہ سامنے ہی اکرام ہاتھوں میں رائل سنہجاء لے کھڑا تھا اور اس کے تیور اچھے نہیں تھے.....!

”کیوں.....؟“ لسلی کے لبجے میں حیرت تھی!

”تم یہاں سے چلی جاؤ.....!“ اس نے رائل کی نال سے کاؤنٹر کے پیچے والے دروازے کی طرف اشارہ کیا!

”آخر بات کیا ہے؟“

”میں ان لوگوں کو یہاں نہیں ٹھہر نے دوں گا!“

”تم وہ آتشدان اٹھا لے جاؤ.....!“ لسلی نے اس کی بات سنی اُن سی کر کے حمید سے کہا۔ کاؤنٹر کے قریب ایک بڑے سے آہنی آتشدان میں کوئے دہک رہے تھے۔

”میں کہتا ہوں انہیں یہاں سے جانا پڑے گا.....!“ اکرام دھاڑا۔

”یہ ظلم ہے مسٹر اکرام.....“ حمید خشک لبجے میں کہتا ہوا کاؤنٹر کی طرف بڑھا ہی تھا کہ اکرام راہ میں حائل ہو گیا۔

”نہیں.....!“

”وہ مر جائے گا.....!“ حمید بولا۔

”جہنم میں جائے.....!“

حمید نے لسلی کی طرف دیکھا.....! اس کے چہرے پر بھی جھلاہٹ کے آثار نظر آئے۔

وہ آگے بڑھی اور اکرام سے رائل چھینے کی کوشش کرنے لگی..... حمید انہیں اسی حال

میں چھوڑ کر آتشدان کی طرف بڑھتا چلا گیا۔

”تم اتنے ناسمجھ کیوں ہو گئے ہو.....!“ لسلی اکرام سے کہہ رہی تھی۔

وہ دونوں جھگڑتے رہے اور حمید آتشدان اٹھا کر رہا شی کمروں کی طرف چلا آیا۔ واجد اب

بھی پہ بے ہوش تھا! فریدی کی بتائی ہوئی جگہ پر آتشدان رکھ کر حمید نے واپس جانا چاہا۔

”کہاں چلے؟“ فریدی نے اسے ٹوکا تھا۔

”اکرام کے ہاتھ میں رانفل ہے..... اور وہ لسلی سے جھگڑا کر رہا ہے.....!“

”رانفل.....!“

”ہمیں یہاں سے نکال دینے کے لیے اس حد تک بھی جاسکتا ہے۔“

”ہوں.....!“ فریدی سگار کا گوشہ توڑتا ہوا بولا..... ”خیر میں دیکھوں گا۔“

”اسے یا اس کی بیوی کو.....!“

دفعتا فریدی بے ہوش واجد کی طرف ہاتھ اٹھا کر بولا! ”تم اسے کیا سمجھتے ہو؟“

”وابال جان.....!“

”یہ ایک کیس ہے حمید صاحب!“

”اور اس طرح لمبا لمبا لینا ہوا ہے..... لیشی ہوتی تو خیر کوئی بات نہ تھی.....! میں اسے والی کا کیس سمجھ لیتا!“

”فضول باتیں نہ کرو.....! اکرام کو سنجیدگی سے گھنگلو پر آمادہ کرنا ہے تمہیں لینڈ سروے کی بات نہ کرنی چاہئے تھی.....!“

”کیا میں جانتا تھا کہ واجد ایک کیس کی حیثیت رکھتا ہے.....؟“ حمید نے ناخوشگوار لبجھ میں کہا۔

”مجھے خوبی ان دونوں کے تعلقات کا علم نہیں تھا.....! ورنہ خود ہی کوئی احتیاطی تدبیر کرتا۔“

”لیکن اس نے تو یہاں پہنچ کر کہہ دیا تھا کہ اگر اکرام نے اسے دیکھ لیا تو کمرے

کرائے پر نہ دے گا.....!“

”اور اس کے فوراً بعد ہی اس کی ذہنی رو پھر بہک گئی تھی اور میں اس سے اس کے متعلق کچھ معلوم نہ کر سکا تھا.....!“

”لیکن آپ اس کے بعد کہاں غائب ہو گئے تھے.....؟“ حمید نے سوال کیا۔ اس نے بھی یہ نہ پوچھنے کا تھیر کر لیا تھا کہ واجد کس قسم کا کیس ہے۔

”..... سارے، ما تیر، تم بولا نہ سمجھ سکو گے.....!“

”بچنے کے لیے بے چیں بھی نہیں ہوں.....! میری خواہش تو صرف اتنی سی ہے کہ
اکرام یہاں دو چار دن قیام کرنے دے!“
فریدی اسے گھور کر رہ گیا! کچھ بولا نہیں۔

”یا بے ہوش نہیں ہے..... بلکہ گہری نیند سورہا ہے.....!“ فریدی کچھ دیر بعد اٹھتا
ہوا بولا.....! ”آؤ چلیں..... میں اکرام سے گفتگو کرنا چاہتا ہوں۔“

وہ دونوں وہاں سے ہال میں آئے..... اکرام کاؤٹر پر بیٹھا ہوا تھا اور اس کے قریب
ہی دو آدمی شانوں سے رائفلیں لٹکائے کھڑے تھے لسلی موجود نہیں تھی۔
یہ دونوں آدمی وضع قطع سے پیشہ در شکاری معلوم ہوتے تھے ان اطراف میں بھی
سردیوں میں بڑے بالوں والی اومڑیوں کا شکار ہوتا تھا۔

قریب پہنچنے پر حمید کو ان دونوں کے چہرے کچھ جانے پہنچانے سے لگے اور وہ دونوں
بھی انہیں آنکھیں چھاڑ پھاڑ کر دیکھے جا رہے تھے.....!
وفقاً لسلی کاؤٹر کے پیچے والے دروازے سے برآمد ہو کر مضربرانہ انداز میں بولی۔
”اکرام خواہ گواہ بات نہ بڑھاؤ.....!“

”تم چپ رہو.....!“ وہ اس کی طرف مڑے بغیر کاؤٹر پر ہاتھ مار کر دھاڑا۔
”بات تو تمہیں ختم ہی کرنی پڑے گی پیارے اکرام.....!“ ان میں سے ایک شکاری نے
زم لجھ میں کہا! ”مجھ میں اتنی ہمت نہیں ہے کہ میں کرٹل فریدی کے مقابل کھڑا ہو سکوں!“

”کون کرٹل فریدی.....!“ اکرام اچھل پڑا۔

انتہے میں فریدی نے آگے بڑھ کر زم لجھ میں کہا! ”اب تمہیں اطمینان ہو جانا چاہئے
کہ تم کسی خطرے سے دو چار نہیں ہو!“

پھر وہ ان دونوں کی طرف مڑا اور مسکرا کر بولا.....! ”تم شاید گروئی کی پارٹی سے تعلق
رکھتے ہو!“

”جی ہاں..... جناب!“

”لگ..... کرٹل..... ف ف فریدی.....! یعنی کہ.....!“ اکرام ہکلایا..... اس کے چہرے
پر عجیب سے آثار تھے..... پھر وہ لسلی کی طرف مڑ کر جھینپتے ہوئے انداز میں بولا.....! ”کوئی

بات نہیں ہے..... سب ٹھیک ہے..... یہ واجد کے ٹھکے کے ایک بڑے نامور آفیسر ہیں.....!
لل لا جوں ولا قوتہ یعنی خواہ مخواہ..... واہ بھی!

”کوئی بات نہیں! میرے اسٹنٹ نے تمہیں صحیح بات نہیں بتائی تھی۔ ہم میں سے
کوئی بھی نہیں بتاتا.....!“

”میں بے حد شرمندہ ہوں جتاب.....!“

حمدید نے لسلی کی طرف دیکھا.....! اس کے چہرے پر گہرا سکون تھا۔
”اور اب.....“ فریدی تھوڑی دیر بعد بولا۔ ”مجھے تم سے واجد ہی کے سلسلے میں گفتگو
کرنی ہے!“

”ضرور..... ضرور.....!“ اکرام مضطربانہ انداز میں ہاتھ ملتا ہوا بولا۔

شکاری کاؤنٹر کے پاس سے ہٹ کر ہال کی ایک میز کے گرد جایبھیتے تھے۔ اس نے ان
کی طرف اشارہ کر کے لسلی سے کہا۔ ”تم ان لوگوں کے لیے کافی کا انتظام کر دو!“

وہ سر کو خفیضی جنتش دے کر وہاں سے چلی گئی.....!

فریدی کاؤنٹر پر کہداں نیک کر جھکتا ہوا آہستہ سے بولا.....! ”کیا ان شکاریوں کا پڑاؤ

کہیں قریب ہی ہے؟“

”جی ہاں.....! اب یہی دیکھ لیجئے کہ ان سے میرے اچھے تعلقات ہیں.....! لیکن میں
نے انہیں یہاں قیام نہیں کرنے دیا۔“ اکرام نے ہاتھ ملتے ہوئے کہا۔

”واجد کیسا آدمی ہے؟“

”یہ..... یہ..... آپ مجھ سے کیوں پوچھ رہے ہیں؟“

”ظاہر ہے کہ آپ اس کے رشتہ دار ہیں.....?“

”مجھے ویسے اس میں کوئی برائی نظر نہیں آئی تھی..... لیکن پہلے ماہ وہ غیر ملکیوں کے ایک
قافلہ کے ساتھ یہاں آیا تھا۔ ان میں شامل بھی نہیں تھا لیکن ان کے ساتھ ہی یہاں پہنچا
تھا۔ میں نے اسے ہاتھوں ہاتھ لیا۔ کیونکہ میں اس کو ہمیشہ سے پسند کرتا رہا ہوں۔ اس کے
لئے علیحدہ کمرے کا انتظام کیا۔ اس کی آسائشوں کا خیال رکھا۔ لیکن.....!“

وہ خاموش ہو کر کچھ سوچنے لگا..... فریدی استھما میہ نظروں سے اسے دیکھے جا رہا تھا۔

اکرام تھوڑی دیر بعد بھرائی ہوئی آواز میں بولا۔ ”رات اس نے شرافت سے بسر کی تھی..... لیکن دوسری صحیح غیر ملکیوں کے قافلے کی ایک لڑکی کے پیچھے پڑ گیا تھا.....! وہ نہیں کاؤنٹر پر مجھ سے بات کر رہی تھی کہ وہ آگئی..... پہلے اجتماعوں کی طرح اسے گھورتا رہا۔ پھر بولا تم ہی ہو..... میں نے تمہیں کہاں کہاں ملاش کیا.....! وہ بے چاری حیرت زدہ رہ گئی..... مجھ سے پوچھنے لگی کہ یہ کیا بک رہا ہے۔ میری سمجھ میں نہیں آ رہا تھا کہ میں کیا کروں..... اس وقت یہاں ہم تینوں کے علاوہ اور کوئی نہیں تھا..... میں عجیب طرح کی دہشت کا شکار ہو گیا۔ سوچ رہا تھا کہ اگر اس کے ساتھیوں میں مسے کوئی اس طرف آنکھا تو کیا ہو گا.....! اتنی دیر میں وہ نامعقول بالکل پوچھا کرنے کے سے انداز میں گھنٹوں کے بل کھڑا ہو گیا تھا اور اپنے دوفوں ہاتھ جوڑ دیئے تھے..... اس کی حرکت پر لڑکی بیچاری اور زیادہ بوکھلا گئی..... پھر دفعتاً مجھے غصہ آگئی اور میں نے واجد کو چھپھوڑ کر رکھ دیا.....! لیکن وہ اپنی دھن میں گھن جو جو کچھ منہ میں آ رہا تھا کے جارہا تھا۔ لڑکی سر اسیکی کے عالم میں رہائی کروں کی طرف بھاگ نکلی..... اور وہ خود بے ہوش ہو کر گر گیا.....!

اکرام پھر خاموش ہو گیا.....!

”کتنی دیر بے ہوش رہا تھا.....!“ فریدی نے پوچھا۔

”اس سلسلے میں وقت کا صحیح تعین نہ کر سکوں گا..... لیکن وہ بہت دیر تک بے ہوش رہا تھا اور اسی حال میں رہائی کرے تک لے جایا گیا تھا اور پھر مسخرہ پن ملاحظہ فرمائیے۔ دوبارہ ہوش آنے پر کسی طرح یقین ہی نہیں کر رہا تھا کہ اس سے کوئی نازیبا حرکت سرزد ہوئی ہو گی، لڑکی موجود ہی تھی اس کی طرف آنکھ اٹھا کر بھی نہ دیکھا.....! کچھ بھی ہو جتاب میں تو لڑکی کی شرافت پر عش عش کر رہا تھا.....! اس نے اپنے ساتھیوں سے اس بے ہودگی کا تذکرہ تک نہیں کیا تھا..... ورنہ شاید واجد کے ہاتھ پیر سلامت نہ رہتے.....!“

دوسری شام کو غیر ملکیوں کا وہ قافلہ یہاں سے رخصت ہو گیا میں ان لوگوں کی موجودگی میں بات نہیں بڑھانا چاہتا تھا..... لیکن ان کے جاتے ہی میں نے واجد کو بھی نکال باہر کیا!“ اس کے خاموش ہو جانے پر فریدی کسی سوچ میں ڈوب گیا، پھر تھوڑی دیر بعد بولا۔ ”وہ قافلہ کہاں سے آیا تھا اور کہہ رکھ گیا!“

”وہ لوگ دارالحکومت سے آئے تھے اور ریگم بالا کے قدیم مندر دیکھنے جا رہے تھے!“
”واجد کہاں سے آیا تھا.....؟“

”میں نہیں جانتا..... اس کے بارے میں اس نے کچھ نہیں بتایا تھا لسلی نے بھی اس
سے پوچھا تھا!“

”کیا وہ ایسا ہی آدمی ہے کہ لڑکیوں کے پیچے دوڑتا پھرے۔“ فریدی کے اس سوال پر
حمدیہ کھکار کر چخت کی طرف دیکھنے لگا۔

”میں کیا بتاؤں جناب.....! اس واقعہ سے پہلے تو میں اسے ایک بے حد نیک نفس لڑکا
سمجھتا رہا تھا!“

”کیا دلیل ہے نیک نفس کی!“ حمدیہ بر اسمہ بنا کر بڑا بڑا یا۔

”جی.....!“ اکرام چونکہ حمدیہ کی طرف مڑا ہی تھا کہ فریدی نے دوبارہ اسے اپنی
طرف متوجہ کر لیا!

”اس قافلے کا کوئی آدمی اس سے پہلے بھی کبھی بہاں دکھائی دیا تھا!“
”گائیڈ کے علاوہ اور کوئی نہیں!“

”کوئی جانا پہچانا آدمی ہے؟“

”جی بہاں وہ ٹیکم گذھ میں رہتا ہے!“

”واپسی میں بھی وہ قافلہ بہاں بھرا تھا!“

”جی نہیں!“

فریدی پھر کچھ سوچنے لگا! تھوڑی دیر بعد اس نے اس لڑکی کے متعلق کچھ اور
بھی سوال کیے جسے واجد نے اکرام کے قول کے مطابق دہشت زدہ کر دیا تھا..... اور ان
سوالات کا مقصد یہ معلوم کرنے کے علاوہ اور کچھ نہیں تھا کہ لڑکی نے بعد میں واجد کے
متعلق اکرام سے کسی قسم کی گفتگو تو نہیں کی تھی!

کروں کی طرف واپسی پر فریدی نے حمدیہ سے کہا.....! ”اکرام کے بیان کے مطابق
لڑکی قطعی لائق معلوم ہوتی ہے!“

”ان لڑکیوں کو تو اس وقت تک تعلق پیدا نہیں ہوتا جب تک کہ بے ہوشی موت میں نہ
۔

تبدیل ہو جائے، چاہئے والوں کی پرواہ اس وقت تک نہیں کرتیں جب تک کہ وہ فتنہ ہو جائیں! اور پھر ہر مختل میں بڑے آرٹیک انداز میں اپنی سوگواری کا اظہار کرتی پھرتی ہیں!

”میں تمہیں مثنوی زہر عشق کا درس نہیں دے رہا تھا!“ فریدی نے ناخوشنگوار لمحے میں کہا۔

”کچھ بھی ہو.....! اس وقت نیک نفسی کی دلیل سن کر گہرا صدمہ پہنچا ہے.....!“

دفعتاً فریدی چلتے چلتے رکا..... اور پھر کاؤنٹر کی طرف مڑ گیا.....! حمید و میں کھڑا رہا.....! اتنے میں اسے لسلی اپنی طرف آتی دکھائی دی۔

”اب کیا حال ہے اس کا.....!“ اس نے پوچھا۔

”گہری نیند سورہا ہے!“

”اگر پہلے ہی بچ بول دیتے تو بات اتنی کیوں بڑھتی!“

”ہوں..... اوں.....! تم نے ان بے چاروں کو کافی نہیں سرد کی۔“ حمید نے دونوں

شکاریوں کی طرف دیکھ کر کہا۔

”اکرام سرد کرے گا..... میں نے تیار کر دی ہے.....! بڑی مصیبت آ جاتی ہے یعنی ختم ہونے پر..... میں ہی اسے کفایت شعاراتی سکھاتی ہوں ورنہ وہ سردیوں میں بھی نوکروں کی فوج برقرار رکھے!“

”واجد جس قافلے کے ساتھ آیا تھا اس میں کوئی لڑکی بھی تھی؟“

”ہاں شاید تھی تو.....!“

”کیا واجد نے اسے چھیڑا تھا.....!“

”نہیں تو.....! میرا خیال ہے کہ وہ ایک بہت ہی شناستہ آدمی ہے.....! اکرام نہیں سمجھ سکتا۔ لیکن مجھے یقین ہے کہ اس پر کسی قسم کے دورے پڑتے ہیں.....!“

حمدی نے فریدی کی طرف دیکھا وہ کاؤنٹر پر جھکا ہوا اکرام سے کچھ کہہ رہا تھا۔ پھر جیسے ہی وہ واپسی کے لیے مژا لسلی اس طرح حمید کے پاس سے ہٹ گئی جیسے وہ وہاں اس کی موجودگی پر متعرض ہو گا۔

”چلو.....!“ فریدی قریب پہنچ کر بولا۔ ”میرا خیال ہے کہ تم اس سے واجد کے متعلق گفتگو کر رہے تھے.....!“

”واجد سے کم تو نہیں ہوں میں..... اپنے متعلق گفتگو کر رہا تھا، اسے بتا رہا تھا کہ ابھی میری شادی نہیں ہوئی۔“

”بکومت.....!“ فریدی نے کہا اور آگے بڑھتا چلا گیا.....!

اس نے کمرے کا دروازہ کھولا..... حمید اس کے پیچھے تھا۔ لیکن اسے دیوار پر وہ روشن دائرہ صاف نظر آ رہا تھا جس سے دور کی پہاڑیاں نظر آ رہی تھیں اور واجد کا بستر خالی تھا.....!
فریدی تیزی سے اس دائرے کی طرف بڑھتا چلا گیا.....! دیوار کو بڑی صفائی سے کاٹا گیا تھا..... اتنا بڑا سوراخ تھا جس سے ایک آدمی بہ آسانی گزر سکتا تھا..... وہ پھر خالی بستر کی طرف مڑا.....!

واجد کا دور دور تک پتہ نہیں تھا۔

پرس اور پستول

سب سے پہلے فریدی اس راستے سے باہر نکلا تھا۔ یہ عمارت کی پشت تھی..... حمید بھی باہر نکلا اور اس نے برف پر کئی آدمیوں کے قدموں کے نشانات دیکھے جو ڈھلان میں اتر کر انگلی چڑھائی تک چلے گئے تھے۔

”وہ سڑک ہے.....!“ فریدی چڑھائی کی طرف اشارہ کر کے بولا۔ ”اسے یہاں سے اٹھا کر لے جایا گیا ہے!“

پھر وہ یک بیک چونک کرمڑا اور تیزی سے دیوار کے اس خلاء سے گزر کر کمرے میں داخل ہوا ساتھ ہی حمید کو آواز دی۔ ”جلدی کرو۔ کہیں وہ ہماری گاڑی کو بیکارنا کر گئے ہوں!“ حالات سے پوری طرح باخبر نہ ہونے کے باوجود بھی حمید کسی بڑے خطرے کا مقابلہ کرنے کے لیے پوری طرح تیار ہو گیا۔

وہ تیز رفتاری سے ہال میں پہنچے..... لیکن یہاں لسلی کے علاوہ اور کوئی نظر نہ آیا۔ فریدی حمید کو دیں رکنے کا اشارہ کرتا ہوا خود تیزی سے باہر نکل گیا.....! حمید نے اس میز پر کافی کے لوازمات رکھے دیکھے جہاں دونوں شکاری بیٹھے تھے..... لسلی کا وائز پر تھی۔

حمید نے کافی پاٹ کا ڈھلن اٹھا کر دیکھا..... کافی پاٹ لبریز تھا۔

”تم چاہ تو اسے استعمال کر سکتے ہو.....! وہ دونوں چلے گئے۔؟“ لسلی نے اسے آواز

دے کر کہا۔

”یہ لوگ کہاں گئے.....؟“

”پتہ نہیں تمہارے جانے کے بعد اکرام ان کے لیے کافی سرو کر رہا تھا کہ دفعتاً دونوں

اٹھ گئے.....!“

”مسٹر اکرام کہاں ہیں.....؟“

”وہ اسے بھی ساتھ لے گئے ہیں.....!“

”کہاں؟“

”اکرام جلد ہی واپس آنے کو کہہ گیا ہے.....! مجھے خود بھی حرمت ہے وہ اس طرح

کہیں نہیں جاتا.....!“

حمدی نے طویل سانس لی اور مڑکر صدر دروازے کی طرف دیکھا۔

فریدی ابھی تک واپس نہیں آیا تھا.....! تو کیا بچ بچ وہ اپنی گاڑی سے ہاتھ دھو

بیٹھے.....! بات قرین قیاس بھی تھی۔

جو لوگ اسے لے گئے تھے انہوں نے اس کا خیال تو رکھا ہی ہو گا کہ فوری طور پر ان کا

تعاقب نہ کیا جا سکے.....! اگر وہ گاڑی نہ لے گئے ہوں گے تو کم از کم اسے قابل استعمال نہ

رہنے دیا ہو گا۔

وہ آہستہ آہستہ چلتا ہوا کا وائز کے قریب آیا.....!

”سردی بہت ہے..... ایک کپ اور پیو.....!“ لسلی بولی۔

”کیا وہ دونوں اچانک ہی اٹھ گئے تھے.....!“

”نہیں..... باہر سے اس کے کسی ساتھی نے دروازہ کھول کر کچھ کہا تھا۔“

”اوہو.....کوئی تیسرا آدی!“

”بات کیا ہے.....!“ لسلی چونک کر اسے گھوتی ہوئی بولی”تم اس طرح کیوں پوچھ رہے ہو.....!“

”میرے چیف کی واپسی پر معلوم ہو جائے گا.....!“

”اس سے مجھے نہ جانے کیوں خوف معلوم ہوتا ہے۔ اسے دیکھ کر میرے روگھنے کھڑے ہو جاتے ہیں.....عجیب سی تھر تھری سارے جسم میں پڑ جاتی ہے۔ بچپن میں یہی کیفیت چڑیا گھر میں شیروں کے کٹھرے کے پاس سے گزرتے وقت ہوا کرتی تھی.....!“
”سچ پوچھو تو وہ چڑیا گھر ہی کے قابل ہے!“ حید اس کی آنکھوں میں دیکھتا ہوا مسکرایا۔
”میں نہیں سمجھی.....!“

”تمہیں دیکھ کر اس کے جسم کے سارے روگھنے کھڑے ہو جاتے ہوں گے!“

”کیا بات ہوئی.....!“

”بھرے ہوئے درندے کے جڑے میں ہاتھ ڈال دے گا لیکن کسی عورت کا قرب اس کیلئے قرب قیامت سے کم نہیں اب یہی دیکھ لو کہ خود باہر گیا ہے۔ کیا مجھے نہیں بسچ سکتا تھا۔“
”بڑی عجیب بات ہے.....!“ لسلی بڑا بڑا۔ بھروہ دونوں ہی چونک پڑے۔ دروازے پر کوئی باہر سے ٹھوکریں مار رہا تھا۔

حید تیزی سے دروازے کی طرف بڑھا۔ لیکن اس دروان میں لٹکی ہو لشہر سے ریو اور بھی نکال چکا تھا۔ پینڈل گھما کر دروازہ تو کھولا۔.....لیکن خود.....اوٹ ہی میں رہا۔.....داہنے ہاتھ کی انگلی ریو اور کے ٹریگر پر تھی اور وہ کسی لمبے بھی فائر کر سکتا تھا۔

اندر داخل ہونے والا فریدی تھا اور اب اس نے اکرام کے پہاڑ جیسے جسم کو دونوں ہاتھوں میں اس طرح اٹھا کر کھا تھا جیسے وہ کوئی نہ خاصا پچھے ہو۔

لسلی یوکھلا کر اس کی طرف دوڑ پڑی۔

”یہ کیا ہوا.....یہ کیا ہوا.....!“

”کسی کمرے میں چلو جہاں بستر ہو.....!“ فریدی نے نرم لبجھ میں کہا۔.....!
حید بھی دروازے کی اوٹ سے نکل کر ان کے ساتھ ہو گیا تھا۔

لسلی انہیں اکرام کی خواب گاہ میں لائی۔

فریدی اسے بستر پر لٹا کر حمید سے بولا۔ ”سر پر چوٹ لگنے سے یہ بے ہوش ہو گیا ہے!“
”کیا بات ہے.....! مجھے بتاؤ..... یہ کیسے ہوا۔“ لسلی کپکاپاتی ہوئی آواز میں بولی۔

”میں نے اسے گیراج میں بے ہوش پڑا پایا تھا.....!“

”وہ لوگ کہاں گئے؟“

”کون لوگ.....؟“

حید نے لسلی کو خاموش رہنے کا اشارہ کرتے ہوئے فریدی کو وہ سب کچھ بتایا جو اس
سے معلوم ہوا تھا.....!

”وہ ہماری گاڑی بھی لے گئے.....!“ فریدی بولا..... اور پھر لسلی سے پوچھا.....!
”کیا گیراج میں کوئی گاڑی تھی.....?“

”ہاں..... ہماری وین.....!“ لسلی نے جواب دیا۔

”وہ بھی اب وہاں موجود نہیں ہے.....! میرا خیال ہے کہ وین ہی کو لے جانے کے
لیے انہوں نے اکرام پر حملہ کیا!“

”لیکن کیوں..... لیکن کیوں؟“

”اس لیے کہ ہم ان کا تعاقب نہ کر سکیں.....!“ حید بولا۔

”آخر یہ سب کیا ہو رہا ہے..... وہ دونوں شکاری تو اکرام کے شناساتھے۔ ان پر اسے
انتباہی اعتماد تھا کہ تم سے پہنچ کے لیے انہیں بلوایا تھا۔“

”کہاں سے بلوایا تھا.....!“

”اوہ..... یہ سب باقی پھر ہوتی رہیں گی.....! اکرام کے لیے کچھ کرو۔ یہ کیسے ہوش
میں آئے گا..... میں کیا کروں..... میرے خدا..... کتنا منحوس دن ہے!“

”میں اسے دیکھ رہا ہوں.....!“ فریدی بولا۔ پھر اس نے حید سے کہا.....!
”تم مزرا
اکرام کو واحد والے کر بے میں لے جاؤ۔“

”کیوں.....؟ وہاں کیوں۔“ وہ حرمت سے آنکھیں پھاڑ کر بولی۔

”تاکہ حالات سے متعلق تمہاری حرمت رفع ہو سکے.....!“

”کیا بات ہے.....؟“ وہ حمید کی طرف مڑی۔

”میرے ساتھ آؤ.....!“

”خدا را کچھ تو بتاؤ..... یہ کیا ہو رہا ہے.....؟“ وہ جھنجھلا کر چھپنی.....! اور حمید کے پیچے پیچھے کمرے سے نکل آئی۔

”یہ سب کچھ وابد کی وجہ سے ہوا ہے.....؟“

”تو اکرام ٹھیک ہی کہہ رہا تھا.....؟“

”وہ بھی غلط فہمی میں مبتلا تھے.....!“

وہ آخر کو واجد والے کمرے میں داخل ہوئے اور لسلی سامنے والی دیوار پر نظر پڑتے ہی ٹھٹھک گئی۔

”یہ کیا ہوا.....؟“ اس نے بالآخر بھاری ہوئی آواز میں پوچھا۔

”اس طرح وہ واجد کو نکال لے گئے۔ ساتھ ہی تعاقب کے سارے ذرائع بھی منقطع کر گئے!“

”لیکن یہ..... اس صفائی سے..... تم خود دیکھو کہ شہریت کرنے موٹے ہیں اتنے تھوڑے وقفے میں یہ کام قطعی ناممکن ہے.....! اتنی گولائی میں تراشنا قطعی ناممکن!“

”تو کیا تم بھی اکرام والے آسیب کے امکانات پر غور کر رہی ہو.....!“

”لیکن پھر واجد کا کیا معاملہ ہے!“

”اصل معاملے کا علم میرے چیف کو ہے۔! بہر حال خدا کا لاکھ لاکھ شکر ہے کہ مجھے اس سے نجات ملی!“

”میری سمجھ میں کچھ نہیں آتا!“

”ضرورت بھی کیا ہے سمجھنے کی۔ ہوش آنے پر کچھ نہ کچھ مسٹر اکرام بھی سمجھا ہی دیں گے!“

”چلو..... یہاں میرا دم گھٹ رہا ہے۔ مجھے اکرام کے پاس ہونا چاہئے تھا۔“

وہ پھر اکرام کی خواب گاہ میں آئے۔ اسے ابھی تک ہوش نہیں آیا تھا..... فریدی اب بھی دہیں تھا..... اور پرتویں نظر میں سے اکرام کی طرف دیکھے جا رہا تھا.....!

”ہم وقت ضائع کر رہے ہیں.....!“ حمید کمرے میں داخل ہوتے ہی بولا۔

”اس کے ہوش میں آنے سے پہلے کوئی قدم اٹھانا بے سود ہو گا۔“ فریدی کا جواب تھا۔
”تدبیر کی گئی ہے.....“ ذرا دیر بعد.....! ”ویسے گھبرانے کی کوئی بات نہیں۔“ فریدی گھڑی
پر نظر ڈالتا ہوا بولا۔ ”تم بیٹھ جاؤ۔!“

اس نے سامنے والی کرسی کی طرف اشارہ کیا تھا۔ لسلی چپ چاپ جائیٹھی.....!
حمدید کی نظر اکرام کے چہرے پر تھی..... اکرام کے پوٹے گردش کرنے لگے تھے۔ کچھ
دیر بعد ہونٹ بھی بلے اور بلکل سی کراہ نکلی۔ اس کے بعد اس نے آنکھیں کھول دی تھیں۔
پلکیں جھپکائے بغیر حیثیت کی طرف گھورتا رہا..... لسلی نے کچھ بولنا چاہا تھا..... لیکن
فریدی نے ہونٹوں پر انگلی رکھ کر اسے خاموش رہنے کا اشارہ کیا۔

کچھ دیر بعد..... اکرام کرہا ہے..... ”ذلیل کہینے..... کتے.....!“
”تم کس سے مخاطب ہو.....!“ فریدی نے سوال کیا.....!

”اوں.....!“ اس نے چونک کر آواز کی جانب سر گھمایا..... اور پھر اٹھنے کی کوشش کی۔!
”نہیں....!“ فریدی ہاتھ اٹھا کر بولا۔ ”لیٹئے رہو.....! تمہارے سر میں چوت آئی ہے!“
”دل..... لسلی کہاں ہے.....! وہ محفوظ تو ہے نا!“

”میں یہاں ہوں۔!“ لسلی سامنے آتی ہوئی بولی۔ ”یہ کیا ہوا۔ کیونکر ہوا۔“
”باتوں گا..... بتاؤں گا.....! میرا سر درد سے پھٹا جا رہا ہے۔ میں سوچ بھی نہیں سکتا تھا
کہ ناصر اتنا کمینہ ثابت ہو گا۔ اسے تو میں نے کبھی یہاں قیام کرنے سے بھی نہیں روکا تھا!“
”تم ان کے لیے گرم کافی لاوے.....!“ حمدید نے لسلی سے کہا۔ ”اب کوئی خدش نہیں رہا!“
”ہاں..... کافی.....! یہ بہتر رہے گا..... میرے لیے۔“ اکرام بڑ بڑا یا۔ لسلی کے انداز

سے نہیں معلوم ہوتا تھا کہ وہ جانا چاہتی ہے۔
حمدید نے پھر کہا اور وہ اٹھ گئی۔

پھر کچھ دیر تک خاموشی طاری رہی..... آخر فریدی نے پوچھا۔ ”ناصر اسی کا نام تھا جس
نے مجھے پہچانا تھا!“

”جی ہاں..... وہی تھا جناب.....! میں سوچ بھی نہیں سکتا!“
”تم باہر کیوں گئے تھے؟“

”وہ مجھے لے گیا تھا۔ اسے تھوڑا سا پڑول چاہئے تھا.....! اس کے لیے میں اسے گیراج میں لے گیا۔ وباں اس نے وین کی چابی طلب کی۔ ابھی میں کچھ کہنے نہیں پایا تھا کہ اس کے دوسرا نے ساتھی نے میرے سر پر کوئی وزنی چیز ماری۔ پھر مجھے ہوش نہیں کر کیا ہوا۔“

”وہ نہ صرف تمہاری دین لے گئے بلکہ میری جیپ بھی!“

”آخر کیوں.....؟ انہوں نے ایسا کیوں کیا!“

”تم انہیں کہاں سے لائے تھے!“

”وہ اتفاقاً خود ہی آکتے تھے!“

”لیکن قریب ہی قیام ہو گا.....!“

”ہاں وہ غار یہاں سے زیادہ دور نہیں ہے! سردیوں میں یہ لوگ اور مٹیوں کے شکار کے لیے آتے ہیں اور غاروں میں رہتے ہیں! میں اپنے یہاں کسی کو قیام نہیں کرنے دیتا.....! اور پھر وہ اس کے اخراجات بھی تو برداشت نہیں کر سکتے!“

”اچھی بات ہے.....!“ فریدی طویل سانس لے کر بولا۔ ”کچھ دیر خاموش لیئے رہو.....! جو کچھ بھی ہونا تھا.....! ہو چکا!“

”واجد..... واجد..... واجد..... آخر وہ ہے کیا بلا.....!“

کوئی کچھ نہ بولا..... فریدی سگار کا گوشہ توڑنے لگا۔

حیدر نے جیب میں تباکو کی پاؤچ ٹھوٹی۔

پھر تھوڑی دیر بعد لسلی کافی کی ٹرے اٹھائے ہوئے کمرے میں داخل ہوئی تھی..... برا کافی پاٹ تھا اور چار کپ..... فریدی اور حیدر کو بھی کافی پیش کی گئی۔

اکرام اٹھ بیٹھا تھا اور پرتوشیں نظر وہ سے لسلی کو دیکھے جا رہا تھا۔

”میں خائف نہیں ہوں!“ دفعتاً لسلی ہنس کر بولی! ”تم ذرہ برابر بھی پرواہ نہ کرو..... میرا نشانہ کبھی خط انہیں کرتا..... تم جانتے ہی ہو۔ اس اتنا ہے کہ گاڑی کے بغیر ہم دشواریوں میں پڑ جائیں گے!“

”صرف گاڑی ہی کے لیے مسٹرا کرام سے یہ برداڑ ہوا ہے۔“ فریدی نے کافی کا خالی کپ میز پر رکھتے ہوئے کہا.....! ”اب آپ لوگوں کے لیے کسی قسم کا کوئی خطرہ نہیں! وہ صرف اتنا

ہی چاہتے تھے کہ ہم ان کا تعاقب نہ کر سکیں۔“

”تعاقب!“ اکرام نے طویل سانس لی اور پھر ایسا لگا جیسے کچھ کہتے کہتے رک گیا ہو۔
حمدید اسے گھورے جا رہا تھا۔

”کیا کسی طرح تعاقب ممکن ہے!“ بالآخر اس نے سوال کیا۔

”ممکن تھا..... لیکن افسوس.....! میری موڑ سائیکل بھی وہ مردود ناصر تین دن ہوئے

غاریباً لے گیا تھا..... میں تو سمجھا تھا شاید آج وہ اسے واپس کرنے آیا ہے.....!“

دفعتاً فریدی اٹھ کھڑا ہوا..... چند لمحے خاموشی سے اکرام کو دیکھتا رہا..... پھر بولا۔ ”کیا

تم خود میں اتنی تو انالی محسوس کر رہے ہو کر ہمارے ساتھ اس غارتک چل سکو!“

”نہیں مجھ میں اتنی سکت نہیں ہے.....!“ اکرام نے کہا اور کہا تھا ہوا پھر لیٹ گیا۔

”میں چل سکتی ہوں.....!“ لسلی بول پڑی۔

”ہرگز نہیں.....!“ اکرام کے لمحے میں جھلاہٹ تھی۔

”مجھے اپنی گاڑی واپس چاہئے..... سمجھے تم!“

”جہنم میں گئی گاڑی..... میں دیدہ دانتہ تمہیں کسی خطرے میں نہیں پڑنے دوں گا!“

”ان کا تحفظ ہماری ذمہ داری ہے!“ فریدی بولا۔

”تحفظ..... ہونہے..... آپ اس کا تحفظ تو کرنہ کے جسے ساتھ لائے تھے.....!“

”اکرام فضول باتیں نہ کرو.....!“ لسلی نے جھنجھلا کر کہا۔

”تو..... تم جاؤ گی ان کے ساتھ.....!“

”یقیناً جاؤ گی..... تم آرام کرو.....!“

”تمہارے لیے آرام بے حد ضروری ہے.....!“ حمید بولا۔

”میں کچھ نہیں جانتا.....!“ اکرام غصے میں اپنی رانیں پیٹھے لگا۔ پھر اٹھ بیٹھا اور انہیں خونخوار

نظرؤں سے گھوڑتا ہوا بولا۔ ”جب تک مجھے واحد کی کہانی نہ معلوم ہو جائے ہرگز نہیں جانے دوں گا۔“

”آرام سے لیٹ جاؤ۔“ فریدی نے بے حد نرم لمحے میں کہا۔ ”یہی تو ہمیں بھی معلوم

کرنا ہے کہ واحد کی اصل کہانی کیا ہے..... تم نے مجھے بھی بتایا تھا کہ اس نے آسیب زدگی کی

ادا کاری کر کے ایک لڑکی کو خوفزدہ کرنا چاہا تھا لیکن اب اس واقعے کو کیا کہو گے.....!“

”وہ دوبارہ یہاں مرنے کیوں آیا تھا!“ اکرام نے کسی جھگڑا لوعورت کے سے انداز میں کہا۔
”میں لا یا تھا اسے.....!“

”کیا معلوم کرنا چاہتے تھے.....!“

”وہ اس حال کو کیونکر پہنچا.....!“

اکرام پھر کچھ نہ بوا..... اس نے آنکھیں بند کر لی تھیں اور گھری گھری سنیں لے رہا تھا۔

”کیا خیال ہے.....!“ حمید نے لسلی سے پوچھا۔

”اکرام کی حالت ٹھیک نہیں معلوم ہوتی۔ میں کہیں نہ جاؤں گی!“

”جاوے..... مجھے مرت دو.....!“ اکرام طلق پھاڑ کر چینا لیکن آنکھیں نہیں کھولیں۔

لسلی نے حمید کو چلنے کا اشارہ کیا اور کمرے سے باہر نکل کر حمید سے بولی۔ ”یہ اس کا

خاص انداز ہے۔ طوعا کرنا مجھے کسی بات کی اجازت اسی طرح دیتا ہے!“

سردی بہت بڑھ گئی تھی..... وہ پیدل ہی سڑک کی طرف چل پڑے۔ لسلی نے پوتیں

پہن لی تھیں اور حمید نہیں کر رہا تھا کہ اسے چلنے میں دشواری ہو رہی ہے۔

”خاصا وزن ادا دیا ہے تم نے اپنے اوپر.....!“ اس نے کہا۔

”مجبوڑی ہے..... سردیوں میں اس کے بغیر میں باہر نکلنے کی ہمت نہیں کر سکتی!“

”پت نہیں کس جانور کی کھال ہے۔ وہ تمہاری آئندی یا لوگی سے اتفاق بھی رکھتا تھا یا نہیں!“

”مجھے صرف اس سے غرض ہوتی ہے کہ کھال آرام دہ ہے یا نہیں، آئندی یا لوگی وغیرہ وہ

اپنے ساتھ لے گیا ہو گا.....“ لسلی مسکرا کر بولی۔

”دنیا کی ساری عورتیں اس آئندی یا لوگی پر متفق ہیں!“

”کیا عورتوں نے تمہیں گھرے صدمے پہنچائے ہیں؟“

”بہت زیادہ.....!“

”صورت بستے تو نہیں معلوم ہوتا.....!“

”سردی بہت زیادہ ہے ورنہ ضرور معلوم ہوتا!“

سڑک پر پہنچ کر فریدی رک گیا۔

”بائیں جانب.....!“ لسلی ہاتھ اٹھا کر بولی۔

فریدی ان سے کئی قدم آگے چل رہا تھا۔
 کچھ دور چلنے کے بعد لسلی نے کہا.....! ”آج کا دن شاید مجھے زندگی بھریاد رہے.....
 آخر واحد بے ہوش کیسے ہوا تھا؟“
 ”اگر مجھے علم ہوتا تو تمہیں ضرور بتا دیتا!“
 ”کیا تمہارے چیف نے نہیں بتایا!“
 ”ابھی تک انہیں موقع ہی نہیں مل سکا.....! واقعات پر واقعات پیش آتے چلے گئے!“
 ”مجھے خوف ہے کہ کہیں ان غاروں میں بھی کوئی واقعہ پیش نہ آ جائے۔“
 ”تو پھر میں تمہیں واپس لے چلوں!“
 ”میں ڈر پوک تو نہیں ہوں!“
 فریدی کچھ آگے نکل گیا تھا۔ دفتارہ پھر رکا اور جب یہ دونوں فریب پہنچ گئے۔ تو حمید
 سے بولا.....! ”میں انہیں اس غار تک لے جانا مناسب نہیں سمجھتا..... کیا یہ سڑک پر سے ہی
 نشاندہی نہ کر سکیں گی!“
 ”یہ میری رشتہ دار تو ہیں نہیں کہ آپ میرے توسط سے گفتگو فرمانا چاہتے ہیں آپ خود
 ہی براہ راست پوچھ لیجئے!“
 لسلی ہنس پڑی اور بولی۔ ”برفاری نہ ہوئی ہوتی تو میں یہیں سے نشاندہی کر دیتی لیکن
 ایسی صورت میں جب کہ زمین نہیں دکھائی دے رہی یہ خطرناک ہو گا.....!“
 ”ویسے بھی یہ خطرناک ہی ہے..... آؤ واپس چلیں.....!“ فریدی نے کہا اور اب پھر
 اس کا رخ موٹیل ہی کی طرف تھا.....!
 ”کیا بات ہوئی.....!“ لسلی بڑی بڑی۔
 حمید کچھ نہ بولا..... وہ موٹیل میں واپس آگئے..... اکرام ہال میں ٹھلتا ہوا ملا اس کے
 چہرے پر شدید ترین اذیت کے آثار تھے.....!
 ”کیا ہوا.....؟“ اس نے زہریلے لہجے میں پوچھا۔
 ”کچھ بھی نہیں.....!“ فریدی کا جواب تھا..... ”میں نے اس وقت اس طرف جانا
 مناسب نہیں سمجھا!“

پھر وہ ان دونوں کو متین چھوڑ کر اس کمرے میں آگئے جہاں کی دیوار کائی گئی تھی.....!
فریدی بستر کے قریب کھڑا تھا.....!

”کیا بستر کی شکنیں گن رہے ہیں.....!“ حمید نے خٹک لجھے میں پوچھا۔
”جی نہیں.....!“ فریدی نے کہہ کر کمبل اٹھایا اور اسے ایک طرف جھٹک دیا۔ چوبی
فرش پر کسی وزنی چیز نے گر کر آواز پیدا کی۔

یہ بھورے رنگ کا ایک پس تھا.....! حمید جہاں تھا وہیں کھڑا اسے دیکھتا رہا.....!
فریدی اسے اٹھانے کے لیے جھکا ہی تھا کہ لسلی کمرے میں داخل ہوئی۔

فریدی پس اٹھا کر اس کی طرف مڑا اور لسلی کے ہاتھ میں اعتشار یہ دو پانچ کار بیوالوں
دیکھ کر مسکراتے ہوئے اپنے دونوں ہاتھوں پر اٹھادیئے.....!

”پس زمین پر ڈال دو.....!“ وہ سانپ کی طرح پھٹکاری۔
لیکن دوسرے ہی لمحے میں پس بڑی قوت سے اس کے منہ پر پڑا۔ وہ لڑکھڑائی اور
فریدی نے جھپٹ کر پتوں اس کے ہاتھ سے چھین لیا۔

نئے مسافر

دوسرے جھٹکے میں وہ مسہری پر جا گئی تھی..... پھر فریدی نے بڑے پرسکون لجھے میں
حمدید سے کہا.....: ”دروازہ بند کر کے چھٹی چڑھا دو اور کئی ہوئی دیوار کے قریب ٹھہر دو.....! اگر کوئی
ادھر سے اندر آنے کی کوشش کرے تو بے در لیغ گولی مار دینا.....!“

لسلی کسی سہبے ہوئے پرندے کی طرف فریدی کی طرف دیکھے جا رہی تھی۔
جب حمید دروازے کی چھٹی چڑھا کر مڑا تو فریدی پھر بولا۔ ”وہ پس مجھے اٹھا دو!“
حمدید نے چپ چاپ تیل کی اور کئی ہوئی دیوار کے قریب جا ٹھہرا۔ بیوال اور اس کے
ہاتھ میں تھا۔

دفعتہ لسلی نے اپنا دایاں ہاتھ باہمیں ہاتھ کی طرف لے جانا چاہا.....!

”نہیں.....!“ فریدی نے سخت لمحے میں کہا۔ ”تم یونہی پڑی رہو گی۔ گھڑی کو ہاتھ نہیں لگاؤ گی!“

”لک..... کیوں.....؟“ وہ ہکلائی۔

”حمدید گھڑی اتار لو.....!“

”حمدید بے چارہ کہاں آپ کا ہاتھ بٹائے گا..... اتنا نے وغیرہ کا مرحلہ بھی خود طے کیجئے.....!“

”بکونیں..... چلو.....!“

”اچھا.....!“ وہ مردہ سے لمحے میں ناک کے بل کہتا ہوا آگے بڑھا اور اس کے ہاتھ سے گھڑی اتارنے لگا۔

لسلی نے آنکھیں بند کر لیں..... وہ بڑی طرح ہانپ رہی تھی۔

فریدی پرس کا جائزہ لینے لگا تھا.....! حمید نے اس کی آنکھوں میں ویسی ہی چک دیکھی جیسی عموماً کسی مسئلے کا حل دریافت کر لینے کے بعد پیدا ہوا کرتی تھی۔ بالآخر ایک طویل سانس لے کر اس نے پرس جیب میں ڈال لیا اور تلخی مسکراہست کے ساتھ لسلی کی طرف دیکھنے لگا۔

”کیا اکرام تمہارے راستے واقف ہے.....!“ وفتا اس نے سوال کیا۔

”نہیں.....!“ لسلی بھرائی ہوئی آواز میں بُولی...“ میں پوری طرح خود کو تمہارے حوالے کرتی ہوں لیکن اس کی نظر وہ میں رسائیں ہونا چاہتی.....!“

”وہ اس وقت کیا کر رہا ہے.....!“

”میں نے اسے ایسپرین کے بہانے بے ہوشی کی دوادے دی ہے!“

”یہ رسمیت ہے نا.....؟“ فریدی نے اس کی گھڑی کی طرف دیکھ کر کہا..... جو اس نے حمید سے لے لی تھی۔

”ہاں.....!“

”کس طرح آپریٹ ہوتا ہے؟“

”چابی کو دبا کر باسیں طرف گھماو.....!“

”اس پرس کے بارے میں تمہیں اسی کے ذریعے اطلاع ملی تھی؟“

”ہاں.....!“

”کیا تم پر س کی اہمیت سے واقف ہو.....؟“

”نہیں.....!“

”کیا کہا گیا تھا.....؟“

”بھی کہ واحد کو اٹھاتے وقت شاید کسی کی جیب سے پر س گر گیا ہے اس کے بستر پر تلاش کیا جائے؟“

”اگر تم پر س کی اہمیت سے واقف نہیں تھیں تو تم نے اتنی ذرا سی بات کے لیے پستول کیوں نکال لیا؟“

وہ خشک ہوتے ہوئے ہونٹوں پر زبان پھیر کر رہ گئی.....! کچھ بولی نہیں۔

فریدی تھی سے مکراہٹ کے ساتھ بولا۔ ”میں اتنا احتیٰ نہیں ہوں کہ تمہارے ساتھ

ان غاروں تک چلا جاتا..... اگر ان لوگوں کو تعاقب کا خدشہ تھا تو صرف گاڑیوں کے پیسے ناکارہ کر دینے پر بھی اکتفا کر سکتے تھے.....! اکرام کو گیراج میں لے جا کر اس کا سرپھاڑا دینے کی کیا ضرورت تھی.....؟ کیوں؟ کیا یہ سوال نامناسب ہے؟“

وہ خاموش ہو کر اس کی آنکھوں میں دیکھتا رہا..... پھر بولا۔ ”کیا اس کا مقصد یہی نہیں تھا کہ اکرام ہوش میں آنے کے بعد جلاہٹ میں ان غاروں کی نشاندہی کرے اور ہم ادھر دوڑے جائیں.....!“

حیدر لسلی کو گھورے جا رہا تھا۔ وہ دم بخود پڑی تھی۔ فریدی نے اس کی گھٹری کی چابی دبا کر باہمیں جانب گھمائی اور گھٹری سے باریک سی آواز آنے لگی۔

”بلوسلی بلو بلو۔“ اس نے فوراً چابی الٹ دی۔ آواز غائب ہو گئی۔

”اب تم اسے بتاؤ گی کہ تمہیں پر س نہیں مل سکا۔“ فریدی اس کی آنکھوں میں دیکھتا ہوا بولا.....!“ اور وہ دونوں اتنے خائف ہیں کہ کسی طرح باہر نکلنے پر آمادہ ہی نہیں ہوتے.....!

”م..... میں.....!“ وہ ہکلا کر رہ گئی۔

”مجھے عورتوں کے آنسو بھی متاثر نہیں کر سکتے۔“

”حالانکہ خود کئی عورتوں کی یاد میں روایا کرتے ہیں.....!“ حیدر نے نکلا گایا۔

خونی ریشے

”خاموش رہو.....!“ فریدی ایسے انداز میں غرایا کہ سوچ جیحیم کے روگھنے کھڑے ہو گئے..... اور وہ بوكھلا کر دیوار کے خلاف سے باہر دیکھنے لگا۔

”میں اس نرنسپر کا سوچ آن کرنے جا رہا ہوں.....!“ وہ لسلی کی طرف مڑ کر بولا۔.....!“ تم وہی کہو گی جو بتایا گیا ہے!“

دوبارہ سوچ آن کر کے گھڑی اس کے قریب لے گیا، لسلی کی کال برابر جاری تھی۔ لسلی نے بھراہی ہوئی آواز میں کہنا شروع کیا۔ ”پس اس کمرے میں نہیں مل سکا اور وہ دونوں بکسی طرح بھی باہر نکلنے پر آمادہ نظر نہیں آتے.....!“

”اچھی بات ہے۔ نہیں وہیں رو کے رکھو..... کوشش کرو کہ رات ہونے سے پہلے کمرے کی دیوار کی مرمت بھی ہو جائے..... اور.....!“ آواز آئی۔ جواب میں لسلی نے کہا۔.....!“ یہ قطعی نامکن ہے.....! ہمارے پاس نہ آدمی ہیں..... اور نہ سامان.....! اور.....!

”ان دونوں پر نظر رکھو.....!“ آواز آئی۔ ”نہیں تم پر شبہ نہ ہونے پائے.....!“ اور اینڈ آل.....!

پھر آواز نہ آئی..... فریدی نے سوچ آف کر کے گھڑی اپنے کوٹ کی اندر ونی جیب میں ڈال لی۔

”مم..... میرا کیا بنے گا.....!“ لسلی نے روہانی آواز میں پوچھا۔ ”اگر تم میرے کہنے پر عمل کرتی رہیں تو اکرام بھی ان واقعات سے لालم رہے گا اور تمہاری پوزیشن میں بھی کوئی فرق نہیں آئے گا! لیکن اگر تم میرے خلاف گئیں تو نہیں کہہ سکتا کہ تمہارا کیا حشر ہو.....!“

لسلی دونوں ہاتھوں سے منہ چھپائے خاموش بیٹھی رہی.....! پھر فریدی حمید کو وہیں نہ سمجھے رہنے کا اشارہ کر کے باہر چلا گیا۔.....! لسلی اب بھی چہرہ چھپائے بیٹھی تھی۔

”شیر چلا گیا اب آنکھیں کھول دو.....!“ حمید نے کچھ دیر بعد کہا۔ ”میں بڑی دشواری میں پڑ گئی ہوں۔“ وہ چہرے سے ہاتھ اٹھا کر بھراہی ہوئی آواز میں پوچلی۔

”کیا تم اب بھی اس سے لاعلمی ظاہر سکو گی کہ یہاں واحد پر کیا گزری تھی.....!“
 ”یقین کرو کہ میں اس کی دیواگی کے بارے میں کچھ بھی نہیں جانتی اور وہ لوگ بھی
 میرے لیے اجنبی ہی تھے جن کے ساتھ وہ یہاں آیا تھا اور میں ان لوگوں سے بھی پوری طرح
 واقفیت نہیں رکھتی جن کے لیے یہ کام کر رہی ہوں.....!“

”یہ بڑی عجیب بات ہے!“

”یقین کرو..... محض اکرام کی اقتصادی حالت بہتر بنانے کے لیے میں نے ایسے کسی
 کام پر آمادگی ظاہر کی تھی جس کے بارے میں کچھ بھی نہیں جانتی.....!
 ”تم ان میں شامل کس طرح ہوئی تھیں.....!“

”شکاری ناصر کے توسط سے..... مجھے یا تو اس سے ہدایات ملتی ہیں یا اس نئھے ٹرانسپر
 کے ذریعے.....!“

حمدید پاپ میں تمباکو بھرنے لگا..... ظاہر اس کی توجہ لسلی کی طرف نہیں تھی لیکن وہ
 پوری طرح ہوشیار تھا۔

”تمہارے ذمے کون سا کام ہے.....؟“ حمید نے کچھ دیر بعد پوچھا۔

”یہاں قیام کرنے والے ان ٹورسٹس کے بارے میں معلومات فراہم کرنا جو ریگم بالا
 کی طرف جانا چاہتے ہوں!“
 ”کس قسم کی معلومات.....؟“

”کون ہیں..... کہاں سے آئے ہیں..... قومیت..... عمر..... پیشہ وغیرہ!“

”اس کے لیے تمہیں ان سے کافی گھل مل جانا پڑتا ہو گا.....!“

”ہوں..... یقیناً.....!“

”ہم ہی پہلے مسافر ہیں..... جن کے لیے خود تمہیں اطلاع دی گئی تھی..... کیوں؟“

”ہاں..... لیکن نام صرف واحد کالیا گیا تھا! تمہارے نام نہیں بتائے گئے تھے!“

”ہمارے متعلق کیا ہدایت ملتی تھی.....!“

”یہی کہ ہر ممکن آرام و آسائش کا خیال رکھا جائے!“

”اور..... کچھ.....!“

”اور یہ کہ.....!“ وہ مسکرائی۔ ”جتنی بے تکلفی سے تم سے گفتگو کر سکتی ہوں اس شخص سے نہیں!“

”مجھے اپنی خوش بختی پر ناز کرنا چاہئے لیکن فی الحال اس کا موقع نہیں!“

”تم بتاؤ اب مجھے کیا کرنا چاہئے؟“

”یہ میرے فرائض میں داخل نہیں ہے۔“

”میں کیا کروں؟“ وہ اپنے بال نوچنے لگی۔

”سب کچھ کرو لیکن اس کا مشورہ میں ہرگز نہ دوں گا۔ تمہارے بال بہت خوبصورت ہیں!“

”میرا نماق نہ اڑاؤ!“ وہ روہانی ہو کر بولی۔

”کھانا کیسا پاکاتی ہو اب مجھے بھوک لگ رہی ہے!“

”میرا جی چاہتا ہے کہ خود کشی کروں۔“

”اتنی ذرا سی بات پر!“ حمید نے متوجہ انہے لجھے میں کہا۔

”اب میں اکرام کا سامنا کیسے کر سکوں گی؟“

”مت کرو ہوش آنے سے پہلے ہی بے ہوشی کا دوسرا ڈوز دے دینا وہ تمہیں بہت

چاہتا ہے چاہنے والوں کو جب تک چاہو بے ہوش رکھ سکتی ہو!“

”طنز نہ کرو مجھ پر!“

”طنز نہیں یہ ایک کائناتی حقیقت ہے!“

”تم مجھے بہت سور معلوم ہوتے ہوں!“ دفعتاً وہ اٹھلائی۔

”اسی لیے تو میرا چیف تمہیں میرے سپرد کر گیا ہے!“

”تمہیں اس کی بھی فکر نہیں کہ وہ لوگ تمہارا سامان لے گئے۔ گاڑی لے گئے!“

”غیر شادی شدہ زندگی ایسی ہی ہوتی ہے!“

”تمہاری شادی نہیں ہوئی؟“

”یبوی کی زبان سے اپنے لیے لفظ نہ رہیں سن سکتا! لیکن ابھی تم نے مجھے بڑا سور

کہا تھا سن کر خاصی لذت محسوس کی تھی!“

”کیا بات ہوئی؟“

”یہ بات تمہاری سمجھ میں نہیں آسکتی.....! یہوی مرد چاہتی ہے اور مجبوبہ.....مردک!“

”پتے نہیں لاطینی بول رہے ہو یا اب انگریزی بھی میری سمجھ میں نہیں آتی!“

”اچھا تو صاف صاف سنو.....! مجھے بد تیزی غورتیں پسند ہیں.....! یہوی مجھے دن رات

گالیاں نہیں دے سکتی!“

”بڑی عجیب بات ہے!“

”بالکل عجیب بات نہیں.....! بچپن میں ماں کی زبان سے ہر وقت گالیاں سنتا تھا۔ لہذا

مزاج بن گیا ہے.....اب جو گالیوں سے بات نہ کرے.....عورت ہی نہیں لگتی.....!“

”انفیاٹی کیس ہے!“

”انفیاٹی.....!“ حمید دانت پیس کر غرایا۔

”کیوں.....؟ اس میں خفا ہونے کی کیا بات ہے.....!“

”سطح سمندر سے اتنی بلندی پر بھی اس منہوس لفظ سے پیچھا نہ چھوٹا.....صبح ناشتے میں
انفیاٹ، دوپہر کے کھانے میں انفیاٹ، رات کے کھانے میں انفیاٹ، اوپنکھنے میں انفیاٹ،
چھینکنے میں انفیاٹ!“

”اوہ تو کیا تمہارے ملک میں اس مضمون سے بہت زیادہ دلچسپی لی جا رہی ہے۔!“

”اسفاؤں سے لے کر گورکنی کے پیشے تک میں لگھی ہوئی ہے! گورکن قبر کھودتے
کھودتے سوچ میں گم ہو جاتا ہے کہ آخر عورتوں نے اس پیشے کو کیوں نہیں اپنایا.....سمجھ میں
نہیں آتا تو قبر ادھوری چھوڑ کر یونیورسٹی کی راہ لیتا ہے!“

”یونیورسٹی.....!“

”ہاں یونیورسٹی.....! اور ہاں سے فرائد فرائد کا نعرہ لگاتا ہوا واپس آتا ہے اور پہلے

سے بھی زیادہ تدھی سے گورکنی میں مصروف ہو جاتا ہے.....!“

”بڑی عجیب بات ہے۔“

”اب آؤ اپنی انفیاٹ کی طرف.....!“

”میری انفیاٹ.....!“ وہ اس کی آنکھوں میں دیکھتی ہوئی مسکرائی۔

”اس حادثے کے باوجود تم بہت مطمئن نظر آ رہی ہو.....!“

”ہرگز نہیں..... پھر کیا باتیں کریں.....!“

”خدا کی پناہ..... کیا دنیا کی ہر قوم کی عورت باتوں کی اتنی دلادہ ہوتی ہے.....!“

”اچھی بات ہے اب کچھ نہیں بولوں گی!“

”عورت کی زبان سے یہ جملہ بھی ایسا ہی لگتا ہے جیسے بقیہ مضمون فلاں صفحہ پر ملاحظہ

فرمائیے؟!“

لسلی نہ پڑی۔

”بہت دلچسپ آدمی معلوم ہوتے ہو!“

”صرف دلچسپ..... آدمی نہیں!“

”میں نہیں بھی؟“

”عورت صرف دلچسپی چاہتی ہے..... دلچسپی ختم..... اور آدمی بوریت کا پڑارہ۔“

”بہت جلد ہوئے ہو.....!“

حمدید خندی سانس لے کر رہ گیا۔ اتنے میں قدموں کی چاپ سنائی دی اور فریدی اندر آیا۔

”تم اکرام کی نگہداشت کے لیے اپنے کروں میں جا سکتی ہو!“ اس نے لسلی سے کہا۔

”دش..... شکریہ.....!“ لسلی اٹھتی ہوئی بولی اور چپ چاپ کرے سے بھل گئی۔

”کوئی نیا فتنہ اٹھادے.....!“ حمید آہستہ سے بولا۔

”میں تمہیں اس کے سر پر مسلط ہونے کی اجازت نہیں دے سکتا۔!“ فریدی نے

ناخوشنگوار لمحے میں کہا۔

حمدید نے براسمنہ بنائے کرشانوں کو جنش دی۔

”وہ دراصل ہمیں گھیرنا چاہتے ہیں.....!“ فریدی نے کچھ دیر بعد کہا۔

”اگر یہ گھیرا اولسلی ہی جیسی عورتوں کے ذریعے عمل میں لایا جائے تو انہیں کافی فائدہ

پہنچ سکتا ہے۔!“

”فضول باتیں نہ کرو..... سنو...!“

حمدید پوری طرح متوجہ ہو گیا.....! فریدی نے بکھے ہوئے سگار کو دیوار کے خلاء سے

باہر پھیلنکتے ہوئے کہا۔ ”واجد ناکمل برین واشنگ کا کیس ہے۔“

”کیا مطلب.....!“ حمید چونک پڑا۔

”کسی نے اس کی بزین واشنگ کرنی چاہی تھی..... لیکن وہ اس کی تکمیل سے قبل ہی کسی طرح اس کے پنج سے نکل بھاگا۔ جس کا نتیجہ یہ ہوا کہ اس کا شعور دو قسم کی لہروں میں تقسیم ہو کر رہ گیا ہے..... کبھی وہ واحد کی حیثیت میں آ جاتا ہے اور کبھی اس حیثیت میں جس میں کسی نے اسے مکمل طور پر تبدیل کر دینا چاہا تھا! تیکم گذھ سے وہ میرے پاس ایک کیس ہی کی حیثیت سے روانہ کیا گیا تھا.....! لیکن اسے یہی بتایا گیا تھا کہ اس کا تابدلوں کیا جا رہا ہے.....! میں نے کچھ دن اسے اپنے ساتھ رکھ کر اچھی طرح اس کا جائزہ لیا اور اس نتیجے پر پہنچا..... وہاں اس کی بدلتی ہوئی ذہنی کیفیات کا وقہ طویل ہوتا تھا..... لیکن اس علاقے میں داخل ہوتے ہی ذہنی تبدیلیوں کا وقہ بہت کم ہو گیا تھا.....! یہ علامت امید افراء تھی۔ میں نے جیپ خراب ہونے کا بہانہ کر کے تم دونوں کوموٹیل سے مدد الانے کے لیے پیدل روانہ کیا۔ اس کا مقصد یہی تھا کہ شاید وہ ان جلد جلد بدلتی ہوئی ذہنی حالتوں کے تحت اس مقام کی طرف ہماری رہنمائی کر سکے جہاں اس کے ساتھ یہ حادثہ پیش آیا تھا.....! تم دونوں چلتے رہے اور میں تمہارا تعاقب کرتا رہا۔ لیکن جب وہ ڈھلان میں اترات تو مجھے تشیش ہوئی کہ کہیں دونوں ہی کسی گڑھے میں نہ جاگرو..... لہذا وہ ایکم بدلتی پڑی۔ اسے روکنا پڑا.....!

فریدی خاموش ہو کر نیا سگار سلاگا نے لگا....!

”میں اپنی ساری بھجن جلاہیں واپس لینا ہوں جناب عالی.....!“ حمید نے کچھ دیر خاموش رہنے کے بعد بڑے ادب سے کہا۔

فریدی دیوار کے خلا سے باہر دیکھ رہا تھا.....! دفعتاً حمید کی طرف مڑکر بولا۔ ”اب حالات نے دوسرا رخ اختیار کیا ہے؟“

حمدیہ سوالیہ نظروں سے اسے دیکھتا رہا۔ فریدی نے سگار کا کش لیتے لیتے رک کر کہا.....! ”س بستر پر پائے جانے والے پرس میں زیر و لینڈ کی علامت موجود ہے.....! وہ نشان جس کے ذریعے اس تنظیم کے لوگ ایک دوسرے کو پہچانتے ہیں!“

”خدا غارت کرے.....!“ حمید پیر پیش کر بولا۔

”کیا مطلب.....!“

”ناکیں ناکیں فش ہو کر رہ جانے والے کیسوں سے مجھے کوئی دلچسپی نہیں۔“

”ہونہے.....!“

”کچھ لوگ چاند کی خبر لے آئے اور ہم ابھی تک زیر و لینڈ ہی کا پتہ نہ لگا سکے.....!“

فریدی کچھ نہ بوا۔

”لیکن واجد.....! وہ بے ہوش کیسے ہوا تھا.....!“

”جب تم موٹیل میں داخل ہوئے تھے تو وہ بالکل نارمل تھا.....! اپنے خالو اور اس کی بیوی کے متعلق گفتگو کرتے کرتے اچانک پھر دوسری لہر اس کے ذہن کو کسی خوابناک ماحول کی طرف بھاگنی تھی اور اس نے بالکل ایسے، ہی انداز میں گرد و پیش کا جائزہ لیا تھا جیسے اسے کچھ یاد آ رہا ہو.....! بہرحال اسی دوران میں..... میں نے یہ بھی محسوس کیا جیسے وہ ایک خاص سمت جانا چاہتا ہو.....! جیپ دوبارہ سڑک پر لے گیا اور اس کی مرضی کے مطابق چلتا رہا..... ایک جگہ وہ دفعتاً زور سے چیخا اور بے ہوش ہو گیا.....! کچھ دریا سے ہوش میں لانے کی کوشش کرتا رہا تھا..... پھر مجبوراً اپسی کی ٹھہری تھی!“

وہ خاموش ہو کر کچھ سوچنے لگا۔

اب حمید کو ایسا محسوس ہو رہا تھا جیسے کسی لمحے بھی موت سے سابقہ پرستکتا ہے.....!

”کیا یہ ضروری ہے کہ واجد کی برین واشنگٹن کی گئی ہو.....!“ اس نے کچھ دری ب بعد سوال

کیا۔

”اس انکشاف کے بعد تم اس سوال پر حق بجانب ہو..... وہ لوگ اچھے اچھوں کو خرید لینے کی استطاعت رکھتے ہیں.....! بیچارہ واجد کس شمار و قطار میں ہے.....! بہرحال اب ہمیں اس سے بحث نہ ہونی چاہئے کہ واجد کی کیا حیثیت ہے.....! اگر وہ ان کے ہاتھوں بک گیا ہے تو بھی کیا فرق پاستا ہے!“

حمید پاپ میں تمباکو بھرنے لگا تھا..... فریدی کچھ دری بعد خاموش رہ کر بولا.....! ”تم نے لسلی سے کیا معلومات حاصل کیں!“

حمید نے وہ گفتگو دہرائی جوان کے درمیان ہوئی تھی.....! غیر ضروری حصوں کو حذف

کرتا گیا تھا۔

”ہوں.....!“ فریدی نے طویل سانس لی اور حمید سوالیہ نظروں سے اس کی طرف دیکھنے لگا۔

”اس بار ریگم بالا کے مندر.....!“ وہ جملہ ادھورا چھوڑ کر بجا بوا۔ گار سالگا نے لگا۔!

”لیکن اب ہمیں کیا کرنا چاہئے.....!“

”انتظار..... اس کے علاوہ اور ہم کر بھی کیا سکتے ہیں.....! جیپ وہ لے گئے..... اکرام کی گاڑی بھی گئی.....!“

”لیکن یہاں تو ہم بے آسانی مار لیے جائیں گے.....!“ حمید نے کٹی ہوئی دیوار کی طرف دیکھ کر کہا۔

”فکرنے کرو.....!“ فریدی اس کی آنکھوں میں دیکھتا ہوا مسکرا یا۔

”فکرنے کرو.....!“ حمید آنکھیں نکال کر بولا۔ ”مجزے آپ کے ساتھ ہوتے ہیں
میرے ساتھ نہیں!“

”تم خود کو مجھ سے الگ کب سے بچھنے لگے ہو.....!“

”جب کوئی لڑکی مجھ میں دلچسپی لینے لگتی ہے تو میں خود کو آپ سے ایک ہزار میل کے
فاصلے پر محسوس کرتا ہوں!“

”بل تو مطمئن رہو کہ تمہاری موت کسی لڑکی ہی کے ہاتھوں واقع ہو گی اس کے علاوہ تم
ایک منٹ کے لیے بھی نہیں مر سکتے!“

اچانک قدموں کی چاپ سنائی دی اور وہ دروازے کی طرف متوجہ ہو گئے کمرے میں
داخل ہونے والی لسنی تھی۔ اس کے پھرے پر ہوانیاں اڑ رہی تھیں۔

”مم..... میں دشواری میں پڑ گئی ہوں.....!“ وہ ہانپتی ہوتی بولی۔

”کیسی دشواری.....!“ فریدی نے نرم لمحے میں پوچھا!

”تین ٹورسٹ آگئے ہیں.....! ریگم بالا جائیں گے..... مجھے ان کے متعلق اطلاع دینی
ہو گی..... گھڑی آپ کے پاس ہے.....!“

”اس میں دشواری کی کیا بات ہے!“

”کیا آپ مجھے اس کی اجازت دیں گے!“

”صرف اسی حد تک کہ تم انہیں ٹورسٹوں کی آمد سے مطلع کر دو..... لیکن نہبڑوہ تینوں

کہاں میں.....!“

”ہال میں.....!“

”تصدیق کر آؤ.....!“ فریدی نے حمید کی طرف دیکھ کر کہا۔

حمید کمرے سے نکل کر ہال میں آیا..... یہاں ایک میز کے گرد دو بھکشو اور ایک سفید قام

لوگی گفتگو میں صروف تھے۔

ان میں سے ایک نے حمید کی طرف دیکھا اور اوچی آواز میں بولا۔

”بھائی ہمیں وہ گرم مشروب کب ملے گا..... ہم سردی سے تنخ ہونے جا رہے ہیں!“

”ابھی جناب۔ جلد ہی.....!“ حمید نے کہا اور پھر ان کے ساتھ والی لڑکی کو گھورنے

لگا..... اس کے چہرے پر اسے عجیب سی معصومیت نظر آئی..... وہ دھمکے لبجے میں اپنے ساتھیوں

سے گفتگو کر رہی تھی..... دونوں بھکشوں کے درمیان اس کا وجد بڑا پر اسرار معلوم ہو رہا تھا۔

بے آواز فائر

حمید نے کمرے میں واپس آ کر فریدی کو رپورٹ دی..... اور فریدی نے گھڑی جیب سے نکال کر اس کا سوچ آن کیا.....!

لسلی گھڑی کے قریب منہ لے جا کر بولی..... ”اث از لسلی..... ہیلو..... ہیلو..... لسلی..... اسپیلنگ.....!“

گھڑی سے آواز آئی..... ”ہیلو..... لسلی.....!“

”تمن ٹورست ریگم بالا..... دو مرد..... ایک عورت تفصیل کا انتظار کیا جائے..... اور.....!“

”شکر یہ لسلی..... اور اینڈ آل.....!“

لسلی نے پیچھے ہٹ کر سوچ آف کر دینے کا اشارہ کیا۔

فریدی سوچ آف کر کے بولا..... ”شکر یہ لسلی.....!“

”میں پوری طرح تعاون کر رہی ہوں... جتاب....! آپ کو بھی میرا خیال رکھنا پڑے گا!“
”تم بے فکر رہو.....!“ فریدی نے کہا۔

لسلی واپس جانے کیلئے مڑی ہی تھی کہ تمید بولا.....! ”ٹھہرو.....! مجھے تم پر حرم آ رہا ہے!“
”پھر تم کیا کر سکو گے میرے لئے.....!“ وہ اس کی طرف دیکھ کر مسکرائی۔

”چکن میں تمہارا ہاتھ بٹاؤں گا.....!“

”شکریہ..... ضرور ضرور.....!“ کہہ کر وہ باہر نکل گئی۔

”صرف کہہ کرہی نہ رہ جاؤ.....!“ فریدی آہستہ سے بولا۔

”تو کیا واقعی.....!“ حمید کی باخوبیں کھل گئیں۔

”میں یہی چاہتا ہوں..... قریب رہ کر اس کی نگرانی کرو!“

”اوکے۔ باس.....!“ حمید نے فوجیوں کے سے انداز میں ایڑیاں بجا کیں اور کمرے سے نکلا چلا آیا۔

ہال کے وسط ہی میں اس نے لسلی کو جالیا تھا۔

”کیا واقعی تم میری مدد کرو گے!“ اس نے حرمت سے کہا۔

”یقیناً.....! وہ بے چارے کسی گرم شرودب کے لیے بہت بے چین ہیں۔“

وہ دونوں چکن میں آئے اور لسلی نے کہا.....! ”میں نے آج تک کسی مذہبی زائر کے ساتھ کوئی سفید فام لڑکی نہیں دیکھی!“

”وقت ضائع کر رہی ہے اپنا.....!“ حمید نے لاپرواہی سے کہا۔

”وہ دونوں برمائے باشدے معلوم ہوتے ہیں!“

”لڑکی کے معاملے میں جغرافیائی حدود کوئی معنی نہیں رکھتیں..... مثال کے طور پر مجھے امریکن مردوں سے سخت نفرت ہے لیکن امریکن لڑکی کیلئے اپنے دل میں بڑی جگہ پاتا ہوں!“

”تم ایک کیا ب قدم کے سور ہو.....!“

”مجھے تم سے ہمدردی ہے.....! کیا اکرام میری نسل سے تعلق نہیں رکھتا!“

”اکرام بہت اچھا آدمی ہے.....!“

”انتا موٹا ہے کہ اچھائی کے علاوہ اور کوئی چارہ نہیں!“

”تم خود کو کیا سمجھتے ہو.....“سلی بھنا گئی۔

”لکش لڑکیوں کا خادم.....!“

”مجھ پر تمہارا کوئی حرہ کا رگرنہ ہو گا..... میں پوری طرح اکرام کی وفادار ہوں!“

”مجھے غلط نہ سمجھو سنہری گڑیا..... میں شادی شدہ خواتین کا بہت احترام کرتا ہوں.....“

اور..... تم کہاں چلیں..... لا ویڑے مجھے دو..... میں سرو کروں گا۔“

سلی کچھ نہ بولی اس کے چہرے پر ناگواری کے آثار تھے، حید نے کافی کی ٹرے اخفا

کر ہال کا رخ کیا۔

میز پر ٹرے رکھتے وقت اس نے گنگیوں سے لڑکی کی طرف دیکھا۔

”کھانے کے لیے کچھ نہیں ہے.....!“ ایک بھکشو نے پوچھا.....!

”گوشت کے علاوہ اور کچھ بھی نہیں ہے.....!“

”آلو.....! بھی نہیں ہے.....!“

”جا کر دیکھتا ہوں.....!“ حید نے کہا اور پھر کچن کی طرف چل پڑا۔ سلی اسٹوپ پر پانی

رکھ رہی تھی۔

”وہ آلو... مانگ رہے ہیں.....!“ حید نے کہا۔

”ہمارے پاس گوشت کے علاوہ اور کچھ نہیں ہے.....!“

”بدھ بھکشو گوشت نہیں کھاتے!“

”پھر میں کیا کروں..... تم ان سے پوچھو.....! کیا وہ قیام کرنا چاہتے ہیں! انہیں ہماری

دو شواریوں سے آگاہ کر دینا!“

حید پھر واپس آیا..... انہوں نے کہا کہ وہ رات کو قیام کریں گے۔

”لیکن کھانے کے لیے ہمارے پاس گوشت کے علاوہ اور کچھ نہیں ہے۔“ حید نے کہا.....!

”ہم بھتے ہوئے اناج پر بھی گزارہ کر سکتے ہیں، جو ہمارے پاس وافر مقدار میں موجود

ہے.....!“ ایک بھکشو بولا.....! ”لیکن ہم الگ الگ کروں میں قیام کریں گے!“

”آپ بھتے ہوئے اناج پر گزارہ کر لیں.....! لیکن یہ.....؟“ حید لڑکی کی طرف دیکھ کر

خاموش ہو گیا۔

”میں کون کی تلاش میں نکلی ہوں.....!“ لڑکی کی مترجم آواز حمید کے کانوں میں رس گھولنے لگی.....!“ اور یہ اس وقت تک ناممکن ہے جب تک نفس کی غلامی کی جائے..... میں بھوکی بھی رہ سکتی ہوں!“

”تہہ دل سے خوش آمدید محترمہ.....!“ حمید جھک کر بڑے ادب سے بولا۔

پھر وہ کافی پینے لگے تھے اور حمید مسُود بانہ و بیس کھڑا رہا تھا۔

تحوڑی دیر بعد لسلی نے کاؤنٹر پر آ کر اسے اپنی طرف متوجہ کیا اور حمید کو یاد آیا کہ انہوں نے تین الگ الگ کروں کی فرمائش کی تھی۔
اس نے یہ بات لسلی کو بتائی۔

”دیوار کٹنے کی وجہ سے ایک کرہ تو بیکار ہو گیا.....!“ لسلی کچھ سوچتی ہوئی بڑ بڑائی.....!

”دو کمرے تمہارے پاس ہیں..... ہاں..... اچھا ان سے کہہ دو کہ انہیں صرف دو کمرے مل سکیں گے!“

”اوہ..... انہیں کیوں تکلیف پہنچ.....! میں اور میرا چیف ایک ہی کمرے میں رہ لیں گے.... تم فکر نہ کرو!“

”جیسی تمہاری مرضی.....! لیکن اب تم وہاں ان کی میز کے قریب نہ کھڑے رہو! انہیں اگر کوئی ضرورت ہوگی تو آواز دے لیں گے!“

”اگر تم مرد ہوئیں تو اس لڑکی سے متعلق تمہارے کیا جذبات ہوتے!“

”میں اگر مرد ہوتی تو سب سے پہلے تمہیں گوئی مار دیتی پھر اس لڑکی کے متعلق سوچتی۔ دیسے وہ کوئی بہت نیک لڑکی معلوم ہوتی ہے۔ آئیں دل کی کھڑکیاں ہوتی ہیں نا..... کتنی مخصوصیت اور پاکیزگی ہے چہرے پر!“

”منہ کا مزہ بگاڑ دیا تم نے.....!“ حمید منہ بنایا کر بولا..... اتنے میں اسے فریدی صدر دروازے کی طرف جاتا دکھائی دیا..... وہ ان کی طرف متوجہ نہیں تھا لیکن تینوں نووارد چونکے اسے دیکھنے لگے تھے۔

وہ دروازہ کھول کر باہر نکل گیا۔

”تمہارے چیف کو اس طرح تمبا بارہ نہ جانا چاہئے.....!“ لسلی آہتہ سے بولی۔

”ہزار آنکھوں سے دیکھتا ہے..... تم اس کی فکر نہ کرو!“

”بڑا بیجیب آدمی ہے..... جب زم لنجے میں گفتگو کرتا ہے تو جی چاہتا ہے کہ اس کے قدموں پر جان دے دو..... اور جب تیور بدلتا ہے تو روح لرزنے لگتی ہے!“
حمدید سخنہنی سانس لے کر چھپت کی طرف دیکھنے لگا۔

”وہ آرباب ہے.....“ لسلی آہستہ سے بولی اور حمید نے مڑ کر دیکھا۔ ایک بھکشو اٹھ کر کاؤٹر کی طرف آ رہا تھا..... قریب پہنچ کر اس نے کہا۔

”ہماری گاڑی میں پچھہ سامان ہے!“

”چلے جناب.....! میں اٹھا لاؤں.....!“ حمید نے جلدی سے کہا اور لسلی کا منہ جھیرت سے کھل گیا۔ لیکن وہ اس کی طرف وجہ دیئے بغیر بھکشو کے ساتھ چل پڑا تھا۔
باہر ایک چیخماڑی ہوئی مر سینڈر کھڑی تھی.....! بھکشو نے اس کاڑ کے اٹھایا... اور حمید کو ان دو سوٹ کیسوں کو اٹھانے کا اشارہ کیا جو اس کے اندر رکھے ہوئے تھے.....!

”کیا گاڑی میں کھلے میں کھڑی رکھنی پڑے گی.....!“ اس نے اس وقت پوچھا جب حمید سوٹ کیسوں کو ڈکے سے نکال رہا تھا۔

”نہیں.....! ہمارے پاس گیراج بھی ہے.....!“ حمید چک کر بولا اور دونوں سوٹ کیس لٹکائے ہوئے نہارت کی طرف چل پڑا۔

لسلی کاؤٹر پر نہ دکھائی دی..... دونوں ٹورسٹ اپنی جگہوں پر موجود تھے.....! حمید نے سوٹ کیس ان کے قریب رکھ دیئے اور مڑ کر دیکھا۔ دوسرا بھکشو شاید باہر ہی رہ گیا تھا۔
”اور کوئی خدمت جناب!“ حمید آہستہ سے بولا۔

لڑکی سر اٹھا کر اس کی طرف دیکھنے لگی.....! وہ سفید فام تھی لیکن اس کی آنکھوں میں مشرق کے گہرے سائے تھے..... پر اسرار سائے..... سائے جن کی ٹھنڈک اسے اپنی روح کی گہرائیوں میں محسوس ہوئی.....!

”جھوٹ تھا ری پیشانی پر تحریر ہے.....!“ لڑکی آہستہ سے بولی۔

”سچائی کہاں ہے محترمہ.....! بس تلاش جاری رکھئے.....!“ حمید نے بھرائی ہوئی آواز میں کہا۔

”تم بجسم سچائی ہو..... لیکن تمہیں خود کو تلاش کرنا پڑے گا..... زندگی کے اندر ہرے جنگل میں گم ہو کر رہ گئے ہو!“

”پچھلے سال کچھ لوگ بن مانس کے دھوکے میں مجھے پکڑ لے گئے تھے۔“

”وہ لوگ جو حیرت کے سمندر میں غوطے کھارہ ہے ہوں۔ مکرا ہٹوں کے ساحل کی طرف آنکھ اٹھا کر بھی نہیں دیکھتے! ہو سکتا ہے تمہارا یہ جملہ دلچسپ رہا ہو.....!“
”کیا میں اور کافی پیش کروں.....!“

”بات نہ ازاوا..... مجھے تم سے ہمدردی ہے.....!“

”آپ کو مجھ سے ہمدردی ہونی ہی چاہئے..... کیونکہ میں اندھا ہوں انجام سامنے ہے لیکن بھائی نہیں دیتا۔“

”بڑی سچی بات کہی تم نے..... پھر سنبھل کیوں نہیں جاتے.....!“

”بس حماقتوں کے سمندر میں غوطے کھارہ ہوں..... لذت..... لذت..... خواہ بعد میں گردن ہی کیوں نہ کٹ جائے!“

بھکشو کے انداز سے ایسا لگ رہا تھا جیسے اسے اس گفتگو سے کوئی سر دکار ہی نہ ہو۔ دفعتاً وہ اٹھا اور کچھ کہے بغیر صدر دروازے کی طرف بڑھتا چلا گیا.....! لڑکی بدستور بیٹھی رہی.....!

نہ جانے کیوں حید کے ذہن پر ادای کے بادل منڈلانے لگے تھے۔

”بیٹھ جاؤ.....!“ لڑکی نے کچھ دیر بعد کہا۔

”شکریہ.....!“ وہ چونک کربولا اور غیر ارادی طور پر اسی کری پ بیٹھ گیا۔ جس سے بھکشو اٹھا تھا!

”کیا تم اس جگہ کے مالک ہو.....!“ لڑکی نے سوال کیا۔

”نہیں.... تمہاری ہی طرح ایک مسافر.....! ایک اچانک بیمار پڑ گیا ہے..... اس لیے اس کی بیوی کا ہاتھ بٹارہ ہوں!“

”دوسروں کے کام آناسب سے بڑی نیکی ہے۔!“

”لیکن کبھی کوئی میرے کام نہ آیا.....!“

”جھوٹ تمہاری بیٹھانی پر تحریر ہے.....! بہتوں نے تمہارے کام آنا چاہا لیکن تم نے ان کی پرواہ کی.....!“

”تو پھر اب مجھے کیا کرنا چاہئے.....!“

”بیزاری تمہارا مقدر بن چکی ہے....! لہذا ساری دلچسپیاں اپنی ہی ذات میں تلاش کرنے کی عادت ڈالو.....! تمہیں کسی دوسرے سے کبھی کوئی سکھ نہ مل سکے گا.....!“
دفتارِ لسلی نے کاؤنٹر سے ہائک لگائی....”کیپشن.....!“ اور لڑکی چونکہ کراس کی طرف متوجہ ہو گئی۔

”میں ابھی آیا.....!“ حمید کہہ کر اٹھا اور کاؤنٹر پر آیا.....!
لسلی آہستہ سے بولی۔ ”مجھے یاد آگیا کہ میں نے اس لڑکی کو پہلے کہاں دیکھا تھا!“
حید اسے ٹوٹ لئے والی نظروں سے دیکھا رہا۔

”یہ لڑکی اس قابلے میں شامل تھی..... جو واجد کے ساتھ آیا تھا!“
”اوہ..... وہی تو نہیں جس سے واجد نے بے تکنی بکواس کی تھی اور بے ہوش ہو گیا تھا!“
”مجھے ایسے کسی واقعے کا علم نہیں.....! لیکن یہ لڑکی ان میں یقیناً شامل تھی۔“

”خیر..... اب تم خاموشی اختیار کرو!“
”وہ دونوں کہاں گئے؟“

”ایک باہر ہی رہ گیا تھا..... پھر دوسرا بھی چلا گیا!“
”اور تمہارا چیف بھی باہر ہی ہے.....! مجھے ابھی ہو رہی ہے!“
”فکر نہ کرو..... اپنے کاموں میں لگی رہو..... ذرا اکرام کو بھی دیکھ لینا.....!“
”وہ گہری نیند سورہ ہے!“

”میں پھر کافی کی ضرورت محسوس کر رہا ہوں!“
”ابھی لاائی.....!“ لسلی نے کہا اور اندر چلی گئی..... حمید پھر اسی میز پر آگیا۔
”میں نے اور کافی منگوائی ہے.....!“ اس نے لڑکی سے کہا۔

”مجھے اب خواہش نہیں.....!“

”کیا تم مجھے اپنا نام بتانا پسند کرو گی!“
”ریما..... اور تم.....!“

”میں ساجد حمید ہوں.....!“

”بدھ مت سے تعلق رکھتے ہو؟“
 ”نہیں مسلم!“

”بدھ مت کا مطالعہ کرنے کے بعد میں اسلام کا بھی مطالعہ کر دوں گی!“
 ”ضرور کرو!“

”تمہارے یہاں خدا کا کیا تصور ہے؟“
 ”خالق.....لاش ریک.....اور مالک یوم الدین...!“
 ”کیا یہ تصور تمہیں مطمئن کرتا ہے؟“
 ”میں نے آج تک اس پر غور ہی نہیں کیا!“
 ”سکون چاہتے ہو تو ضرور غور کرو!“
 ”مجھے بھی سکون کی خواہش نہیں ہوتی!“
 ”جھوٹ تمہاری پیشانی پر تحریر ہے!“
 ”اور تم ایک گراموفون ریکارڈ کی طرح نج رہی ہو.....!“
 ”غصہ آ گیا.....؟“ وہ اس کی آنکھوں میں دیکھتی ہوئی مسکرائی۔
 ”نہیں قطعی نہیں.....!“ حمید جواب مسکرایا۔
 ”جس جملے پر غصہ آیا تھا وہی پھر دہرانا پڑے گا!“
 ”چھوڑو.....اس ذکر کو.....کیا یہ دونوں بھکشو بر میز ہیں!“
 ”ہاں...!“
 ”ان کلوٹوں کے ساتھ تم کچھ اچھی نہیں لگاتیں.....!“
 ”یہ میرے استاد ہیں.....! ان سے میں بدھ ازم کا درس لے رہی ہوں۔“
 ”ریگیم بالا کیوں جا رہی ہو.....!“
 ”وہاں کے بدھ مندوں کی زیارت کے لیے..... قدیم تحریروں میں پھروں پر تراش
 ہوئی بدھ تعلیمات کو حفظ کرنے.....!“
 ”اس سے تمہیں کیا فائدہ ہو گا!“
 ”بے چین آدمی..... مجھے سکون کی تلاش ہے!“

”دوسرے لفظوں میں تم بھی بے چین ہو.....!“

”یہی سمجھو لو.....لیکن میری بے چینی کا حاصل سکون ہی ہو گا.....!“

انتہے میں دروازہ کھلنے کی آواز آئی اور دونوں بھکشو ہال میں داخل ہوئے.....! قریب

پہنچ کر ایک بولا.....! ”ہماری گاڑی گیراج میں رکھا دو..... بلا کی سردی ہے۔؟“

”کافی آ رہی ہے..... آپ لوگ ایک ایک کپ اور چیختے.....! پھر گاڑی بھی رکھا دوں

گا.....!“ حمید نے کہا۔

دونوں بیٹھے گئے.....! لڑکی نے خاموشی اختیار کر لی تھی۔

پچھے دیر بعد لسلی نے کافی کی ٹرے کاؤنٹر پر لا رکھی اور حمید اسے اٹھا لایا۔

کافی پینے کا وقفہ بھی خاموشی ہی میں گزرا تھا..... اس کے بعد حمید نے لسلی سے گیراج کی کنجی مانگی تھی۔

”بوشیار رہنا!“ وہ آہستہ سے بولی۔ ”یا لوگ وہ نہیں معلوم ہوتے، جو ظاہر کر رہے ہیں؟“

”شکر یہ.....! میں بوشیار ہوں!“

اس بار دونوں بھکشو حمید کے ساتھ باہر آئے تھے.....! حمید فریدی کے متعلق سوچ رہا تھا۔ آخر وہ کہاں چلا گیا۔

وہ دونوں گاڑی کی طرف جا رہے تھے اور حمید کا رخ گیراج کی طرف تھا۔

وہ جھک کر قفل کھول ہی رہا تھا کہ اچانک اسے اپنے قریب ہی کسی کی موجودگی کا

احساس ہوا اور وہ بڑی پھرتی سے ایک طرف ہٹ گیا۔

”کھٹاک.....!“ بھکشو کا وار گیراج کے دروازے پر پڑا.....!

اس نے او ہے کی ایک وزنی سلاخ سے حمید کے سر پر ضرب لگانی چاہی تھی۔

حمدید جوابی حملے کلیئے سنبلہ ہی تھا کہ دوسرے بھکشو کی آواز آئی۔ ”اپنی جگہ سے جبش نہ کرنا!“

اس کے ہاتھ میں ریوالورڈ کیہ کر حمید نے ہاتھ اور پر اٹھا دینے.....!

اب پوزیشن یہ تھی کہ ایک طرف ریوالور تھا..... اور دوسری طرف لوٹے کی سلاخ جس

کی ایک بھر پور ضرب تھوڑی کوئی حصوں میں تقسیم کر سکتی تھی.....!

”میری کسی غلطی کی سزا تھی بھیا نک تو نہ ہونی چاہئے!“ دفتا حمید نے غصیلے لمحے میں کہا۔

”تم ہماری شاگرد کو برقی نظر دیں سے دیکھ رہے تھے.....!“ ریوالور والا غرایا۔

”کس شیطان نے وغلایا ہے تمہیں....! میں نے تو انہی اسے اچھی طرح دیکھا ہی نہیں ہے!“
”بکواس بند کرو.....!“

”ارے تو کیا تم مجھے گولی مار دو گے.....! اگر ایک بار برقی نظر سے دیکھا تھا تو اب دس
بار اچھی نظر سے دیکھنے کو تیار ہوں.....! اتنے ظالم نہ بنو!“
ریوالور والے نے سنی کر کے اپنے ساتھی سے کہا۔

”اسے گیراج میں بند کر دو.....! لیکن یہ دیکھ لینا کہ کسی دوسری طرف سے نکل جانے
کا امکان نہ رہے!“

”وہ لڑکی سکون کی تلاش میں ہے مجھے گیراج میں بند نہ کرو.....!“

دفعتاً ریوالور والا چین مار کر اچھل پڑا..... ریوالور اس کے ہاتھ سے نکل کر دور جا گرا تھا۔
دوسرے بھکشوں کی طرف متوجہ ہوا ہی تھا کہ حمید نے اس پر چھلانگ لگادی.....! بھکشوں نے
سلامخ کا سہارا لینا چاہا لیکن حمید نے ایک نہ چلنے دی۔ سب سے پہلے اس نے سلامخ ہی اس
کے ہاتھ سے چھینی تھی.....! لیکن وہ خود اس کے ہاتھ بھی نہ آسکی..... دونوں گتھے ہوئے برف
پر گرے اور حمید بڑی پھرتی سے اس کی گردن میں قیچی ڈال کر چڑھ گیا۔ اسے اچھی طرح گٹھ
لینے کے بعد وہ دوسرے بھکشوں کی طرف متوجہ ہوا.....!

بھکشوں جہاں تھاوے میں کھڑا ابھنے ہاتھ سے بھتی ہوئی خون کی دھماکہ کو روکنے کی کوشش کر رہا تھا۔
”اگر تم نے ریوالور اٹھانے کی کوشش کی تو..... ہمیشہ کے لیے خاموش ہو جاؤ
گے.....!“ حمید نے اسے متتبہ کیا۔

وہ دم بخود کھڑا رہا۔ ادھر حمید اپنے شکار کی گردن پر سارا زور صرف کئے دے رہا تھا۔
اس کا چہرہ برف میں دفن ہو کر رہ گیا تھا.....!

دفعتاً اس نے ریما کی مترنم اور پر سکون آواز سنی.....! ”یہ کیا ہو رہا ہے!“
”سکون کی تلاش جاری ہے.....؟“ حمید غرایا.....! ”تم بھی اپنے اس گرو کا حشر دیکھ
لو..... اگر تم نے کوئی حرکت کرنے کی کوشش کی تو تمہارا بھی یہی حشر ہو گا..... آج آسمان سے
بے آواز گولیاں برس رہیں ہیں.....!“

”اوہ..... یہ خون.....!“ وہ دوسرے بھکشو کی طرف چھٹی۔

بھکشو چیننے لگا تھا..... ” یہ لوگ لیٹرے ہیں یہاں سے نکل چلو جتنی جلدی ممکن ہو..... مجھ پر بے آواز فائر ہوا تھا.....!“

”کدھر سے کدھر سے!“ ریما کے لمحے کا سکون غائب ہو چکا تھا۔

”پتے نہیں!“ وہ بھراہی ہوئی آواز میں بولا۔ اور پھر چاروں طرف دیکھنے لگا۔

”چلو اندر چلو میں ڈرینگ کروں گی کیا گولی اندر رہ گئی ہے!“

”نہیں کمال پھاڑتی ہوئی اوپر سے گزر گئی ہے!“

”چلو چلو!“

”نہیں!“ تمید پھردہاڑا اب یہاں سے کوئی بھی نہ ہے ورنہ انہجام بخیر نہ ہو گا!“

”کیوں لیٹرے!“ وہ اس کی طرف مڑی۔

”میں نے آج تک کسی بھکشو کے پاس ریوالور نہیں دیکھا!“ حمید بولا!

”تم کیا کہنا چاہتے ہو!“

”ان دونوں نے مجھ پر حملہ کیا تھا!“

”یہ جھوٹ ہے سفید جھوٹ!“ زخمی بھکشو کرایا۔

”وہ دیکھو بائیں جانب چند قدم کے فاصلے پر اس کا ریوالور پڑا ہوا ہے ہاں“

اسی چھوٹے سے گڑھے میں جو برف پر نظر آ رہا ہے!“

وہ اس طرف بڑھی ہی تھی کہ اس کے قدموں کے قریب برف اڑ کر رہ گئی۔ قدم رک

گئے اور اس نے مرڑ کر حمید کی طرف دیکھا۔

”خطرناک!“ حمید نے وارنگ دی۔

ریما پھر آگے نہیں بڑھی تھی اس کے چہرے پر الجھن کے آثار تھے۔ پھر وہ زخمی

ساتھی کی طرف پلت گئی اور اس کا ہاتھ پکڑ کر عمارت کی طرف چلنے کو کہا۔

”پپ پہلے وہ!“ زخمی بھکشو حمید کی گرفت میں آئے ہوئے ساتھی کی طرف

باتھا کر رہ گیا تھا۔

”میری سبھی میں نہیں آتا کہ یہ سب کیا ہو رہا ہے!“ ریما بولی۔ حمید اپنے حریف کا

چہرہ برف پر گڑے ڈال رہا تھا۔

دفعتا اس نے پاگلوں کی طرح چیننا شروع کر دیا..... "چھوڑ دو، چھوڑ دو..... خدا کے لیے چھوڑ دو..... ورنہ میرا چہرہ..... منٹ ہو جائے گا.....!"

پھر اس کے طبق سے بے معنی آواز نکلنے لگی تھی..... اس کے بعد سنانا چھا گیا۔
حید نے اسے چھوڑ کر اٹھتے ہوئے ریما کو مناطب کیا۔

"یہ دونوں فراہ ہیں....! تم جیسی معموم لڑکیوں کو ان سے دور رہنا چاہئے.....! میرا خیال ہے کہ انہیں میرے متعلق غلط فہمی ہوئی تھی.....!"

"کچھ بھی ہو.....!" ریما مضطربانہ انداز میں بولی.....! "یہ آدمی ہے..... اسے اس طرح برف پر نہ پڑا رہنے دو..... اٹھا کر اندر لے چلو میں سمجھنے کی کوشش کروں گی کہ یہ سب کچھ کیا ہے.....?"

"تم کہتی ہو تو..... یہ بھی سہی.....! میں تمہیں ان کے چੱگل سے چھڑانے کی کوشش کروں گا.....!" حید نے کہا اور جھک کر بے ہوش بھکشو کو ہاتھوں میں اٹھایا۔
دوسرے بھکشو نے دوبارہ ریما اور اٹھانے کی کوشش نہیں کی تھی..... چپ چاپ ان کے سینچے چلنے لگا تھا۔

وہ ہال میں داخل ہوئے..... لسلی کاؤنٹر پر موجود نہیں تھی.....! حید نے بھکشو کو فرش پر ڈال دیا اور ان سے کہا کہ وہ وہیں ٹھہریں اور خود رہائی کروں کی طرف چل پڑا۔ دراصل وہ ہمیہ داں لے کرے سے آتشدان لینے جا رہا تھا.....! جیسے ہی اس نے کمرے میں قدم رکھا.....
گنی ہوئی دیوار کے راستے فریدی بھی اندر داخل ہوا۔

"بہت اچھے جا رہے ہو.....!" اس نے اس کا شانہ تھپک کر کہا۔
"لڑکی پر تینی ظاہر کرتے رہو کہ تم اسے ان لوگوں کے جال میں پھنسی ہوئی ایک معموم ہستی سمجھتے ہو!"

چنیں

حید اوپری ہونٹ بھینچ اسے کڑوی نظروں سے دیکھتا رہا۔ پھر بولا۔ ”مجھے اس سے کیا فائدہ پہنچے گا اور اگر پہنچے بھی لگا تو آپ ابے سود قرار دے کر مجھے پر حرام کر دیں گے۔“

”تم شاید آتشدان لینے آئے تھے.....؟“ فریدی نے خشک لبجے میں کہا۔

حید نے جنک کر آتشدان اٹھایا اور دروازے کی طرف بڑھا۔

”وس منٹ بعد لسلی کو یہاں بھیجن دینا.....!“ فریدی بولا۔

حید رک کر اس کی طرف مڑا اور معنی خیر انداز میں مسکرا کر سوال کیا۔ ”اور وس منٹ تک

آپ کیا کرتے رہیں گے....!“

”شٹ آپ اینڈ گٹ آؤٹ....!“

حید آتشدان اٹھائے ہوئے دروازے سے گزر گیا۔.....! سامنے سے لسلی آتی دکھائی

دی۔.....اس کا چہرہ فتح بورہ تھا۔

”مٹھبر.....ابھی نہیں.....وس منٹ بعد.....!“ حید نے کہا۔

”کیا مطلب....؟“ وہ رک گئی۔

”واپس چلو.....ٹھیک وس منٹ بعد میرے چیف سے اسی کمرے میں مل لینا.....!“

”انہیں کیا ہوا ہے.....ایک زخمی ہے اور دوسرا بے ہوش۔!“ لسلی کپکپاتی ہوئی آواز

میں بولی۔

”جب تم جانتی ہو کہ ایک زخمی ہے اور دوسرا بے ہوش تو پھر کیوں پوچھتی ہو کہ.....کیا

ہوا.....چلتی رہو....!“

وہ ہال میں آئے حید نے بے ہوش آدمی کے قریب آتشدان رکھ دیا ریما ایک سوت

کیس کھولے بیٹھی تھی۔ اس نے اس میں سے فرشت ایڈ کا سامان نکالا.....اور زخمی کی مرہم پنی

کرنے لگی۔.....انہاک کا پے عالم تھا جیسے دوسروں کی موجودگی فراموش کر بیٹھی ہو.....!

لسلی اور حمید دوسرے کو ہوش میں لانے کی تدبیریں نہ رنگے۔ دفتاریما ان کی طرف مڑ کر بولی.....”انہیں ان کے کروں میں پہنچانا ہے۔“

حمدی نے لسلی سے کہا.....”تم جا کر تمیں کمرے نہیں کر دو.....!“ جب وہ جانے لگی تو آہستہ سے بولا.....!“ دس منٹ بعد چیف سے ملنا نہ بھولنا.....!“

ریما نے لسلی کی واپسی سے پہلے ہی زخمی کی ذریں گردی تھی اور اب بے ہوش بھکشو کے قریب آئی تھی۔

”اکڑوں بینٹھے سے معدہ خراب ہو جاتا ہے۔ کری یا او!“ حمید نے اس سے کہا۔

”تم نے اس نیک آدمی کے ساتھ زیادتی کی ہے.....!“ وہ سنی ان سنی کر کے بولی.....!“ دیکھو کب ہوش آتا ہے.....!“

”میں تمہیں کس طرح یقین ذلاؤں کہ میں بے قصور تھا..... اگر میرے ساتھی نے چھپ کر میری گرانی نہ کی ہوتی تو پہنچیں یہ دونوں مجھے کہاں پہنچا دیتے!“

”تمہارا ساتھی کہاں ہے.....؟“

”میں نہیں جانتا.....! اس وقت وہ یقیناً کسی چنان کی اوٹ میں موجود تھا.....!“

”کیا وہ ایک ماہر نشانہ باز ہے.....!“

”میری دانست میں لا جواب ہے.....!“ حمید بولا۔

”میرے پیروں سے صرف ایک بالشت کے فالے پر اس کی گولی پڑی تھی.....!“

”وہ ناک پر بینٹھی ہوئی کمکھی کواڑا سکتا ہے..... ناک برعال میں محفوظ رہے گی.....!“

”دفتار زخمی بھکشو کر لے.....!“ میں بڑی کمزوری محسوس کر رہا ہوں، مجھے لیٹ جانا چاہئے۔“

”ہاں..... ہاں.....“ ریما اٹھتی ہوئی بولی.....!“ وہ واپس آرہی ہو گی۔“

حمدی سوچ رہا تھا کہ کس طرح اسے ان دونوں سے الگ کر لے۔ اتنے میں لسلی واپس آگئی۔

”چلو..... میں تمہیں کمرے میں پہنچاؤں گا.....!“ حمید اٹھتا ہوا بولا۔

”نہیں.....! مجھے سہارے کی ضرورت نہیں.....!“ بھکشو نے غصیلے لبجے میں کہا.....!

اور لسلی سے بولا.....!“ ”چلو.....!“

”میں اتنا نیک نہیں ہوں کہ اس عورت کو تمہارے ساتھ تھا جانے دوں۔!“ حمید نے کہا اور لسلی کے ساتھ چلنے لگا۔
بھکشو کی آنکھیں خونخوار نظر آنے لگی تھیں لیکن اس سے کوئی غیر معمولی حرکت سر زدنہیں ہوئی تھیں۔

لسلی نے ایک کمرے کی طرف اشارہ کیا اور وہیں سے پلٹ گئی۔
حمید کے اندازے کے مطابق وہ فریڈی سے پہلے ہی مل چکی ہو گئی لہذا اب پھر ڈائینگ
ہال ہی میں واپس گئی ہو گئی۔

دروازے کو دھکا دے کر وہ پیچھے ہٹ آیا اور بھکشو کو اندر جانے کا اشارہ کرتا ہوا
بوا.....! ”اب تم مجھے بتاؤ گے کہ مجھ پر حملہ کیوں کیا گیا تھا۔“

”اس کا جواب وہی دے سکے گا جو بے ہوش پڑا ہوا ہے.....!“ بھکشو نے کسی
چڑپے آدمی کی طرح نصیحت پھلائے۔

”تم لوگ آخر ہو کیا با..... چلو اندر چلو.....!“ حمید اس کی گردن پکڑ کر دھکا دیتا ہوا بولا۔
اندر پہنچ کر بھکشو جارحانہ انداز میں پلانا تھا.....! لیکن حمید کے تیور دیکھ کر آگے نہ بڑھ سکا۔
”میں نے آج تک اسی بھکشو کے پاس رویوالو نہیں دیکھا.....!“ حمید اس کی آنکھوں
میں دیکھتا ہوا بولا۔

”ان اطراف میں لٹ جانے کا بھی خطرہ رہتا ہے!“ بھرائی ہوئی آواز میں جواب ملا۔
”مجھے یقین ہے کہ وہ نیک لڑکی تمہارے اس عندر کو تسلیم کر لے گی!“ حمید طنزیہ انداز
میں مسکرایا.....! پھر سخت لبجھے میں بولا! ”رویوالو رکھنے کا اجازت نامہ ہے تمہارے پاس؟“
بھکشو کچھ نہ بولا.....! تھوڑی دیر خاموش رہنے کے بعد اس نے کہا.....! ”میں نہیں
جاonta کہ میرے ساتھی نے تم پر حملہ کیوں کیا تھا۔ صرف بات بڑھ جانے کے خدشے کے تحت
میں نے رویوالو نکال کر تم دونوں کو الگ الگ کر دینا چاہا تھا۔ اس کے علاوہ اور کچھ نہیں چاہتا
تھا کہ ہنگامہ فروہ ہو جائے.....!“

”اچھی بات ہے.....! میں اس کے ہوش میں آنے کا انتظار کروں گا.....!“ حمید نے
کہا اور واپسی کے لیے مڑنے لگا۔

”نمہبرو.....!“ بھکشو ہاتھ اٹھا کر بولا.....! ”دنیا کی ہر عورت اس لیے نہیں ہوتی کہ تباہ کردی جائے اس کا خیال رکھنا..... ورنہ تم آسمانی عذاب سے نہیں بچ سکو گے.....!“

”بیٹھے.....! میں تو عورت ہی کو عذاب سمجھتا ہوں.....! چاہے وہ آسمان سے پٹکی ہو چاہے زمین کا سیدن چیر کر براہمد ہوئی ہو..... نانا.....!“

اب اس کا رخ پھر ڈامنگ ہال ہی کی طرف تھا.....! وہاں پہنچا تو ریما بے ہوش بھکشو کی طرف اشارہ کر کے بولی۔ ”اسے بھی کرمے میں پہنچاؤ!“

”اس عذاب سے چھکارا ممکن نہیں.....! آدمی چاہے کتنی ہی شیخیاں بگھارے.....!“

حمد کے لجھے میں بے بُسی تھی۔

”کیا مطلب.....!“ ریما سے گھورتی ہوئی بولی۔

”پچھے نہیں.....!“ حمید کراہتا ہوا جھکا اور اسے پھر ہاتھوں پر اٹھایا۔

ریما اس کے پیچھے چل رہی تھی..... زخمی کے برابر والے کمرے میں دوسرا بھکشو کو پہنچا کراس نے اس سے کہا.....! ”چلواب تمہیں تمہارے کرمے میں پہنچا دوں.....!“

”نہیں بس اب تم جاؤ.....!“ پشت سے آواز آئی اور حمید بڑی پھرتی سے دروازے کی طرف مڑا..... وہاں زخمی بھکشو کھڑا اٹھا۔

”تم یہاں کیوں آئے.....!“ حمید اسے گھورتا ہوا غرایا.....!

”دوبارہ تنیبہہ کرنے.....!“

”دفع ہو جاؤ.....! یہ سیدھی سادھی لڑکی اب تمہارے فریب میں نہیں آئے گی.....!“

”ایسا نہ کہو.....!“ ریما نام لجھے میں بولی.....! ”یہ دونوں میرے روحانی استاد ہیں انہیں نہایت بدترین براجیوں میں بتلا دیکھ کر بھی میرا اعتماد متزلزل نہیں ہو گا.....! میں اسے فریب نظر سمجھوں گی.....!“

”تم ہمارے ملک میں مہمان ہو.....! اس لیے تمہاری حفاظت مجھ پر واجب والا زمہن ہے۔ لہذا میں تمہاری طرف سے لاپروا نہیں ہو سکتا!“

”میں کہتا ہوں چلے جاؤ یہاں سے.....!“ بھکشو کی آواز بلند ہو گئی۔

”میں بہر انہیں ہوں.....! حلق نہ پھاڑو.....!“

”میں آرام کرنا چاہتی ہوں.....!“

”ضرور کرو.....لیکن میں ان دونوں میں سے کسی کو بھی تمہارے کمرے میں داخل نہ ہونے دوں گا.....! یہ میرا فیصلہ ہے.....!“

”اچھا بھی سی.....! کسی طرح یہ بات ختم ہو.....!“ وہ طویل سانس لے کر بولی اور دروازے کی طرف بڑھ کئی.....بھکشو پیچھے ہٹ گیا تھا۔ حمید ریما کے ساتھ تیرے کمرے تک آیا.....اور اسے اندر جانے کو کہ کر دروازہ اندر سے بند رکھنے کی تائید کی۔

زخمی بھکشو بھی حمید کے قریب ہی موجود تھا اس نے ایک بار پھر تیڈ کو سمجھانے کی کوشش کر دالی کہ وہ ان کے معاملات میں دخل اندازی نہ کرے۔

”تم اپنی زبان بند کرو جی اور چپ چاپ اپنے کمرے میں چلے جاؤ۔ میں اسے باہر سے بولٹ کروں گا.....!“ حمید جواباً غرایا۔

اب ان کے درمیان اس نے مسئلے پر بحث شروع ہو گئی تھی۔ آخر ریما کو دخل اندازی کرنی پڑی۔

”تم آخر اتنے ضدی کیوں ہو.....!“ اس نے حمید سے پوچھا۔

”تم بھی مجھے دوسرا ہی دنیا کی مخلوق معلوم ہوتی ہو.....! ارے تم نے دیکھا نہیں کہ کچھ ہی دیر پہلے انہوں نے مجھے مارڈا نے کی کوشش کی تھی.....!“

”یقیناً وہ سب کچھ اسی غلط فہمی پر منی تھا.....! ہمیں بھلا اس قسم کے ہنگاموں سے کیا سروکار.....! اگر ان میں سے کسی کے پاس ریوال اور موجود بھی تھا تو میں اسے ایک احتیاطی تدبر کے علاوہ اور کچھ سمجھنے پر تیار نہیں.....!“

”تم لوگ غیر ملکی ہو.....!“ حمید اسے گھورتا ہو بولا.....! ”اور ہماری حکومت کی اجازت کے بغیر اس قسم کا کوئی اسلوب نہیں رکھ سکتے!“

”میرے پاس اجازت نامہ موجود ہے۔!“ بھکشو نے کہا۔

”بیکار بھتوں میں نہ پڑو.....!“ ریما مسکرا کر حمید سے بولی۔! ”ہمارے سوٹ کیس بھی لے آؤ.....!“ شکریہ.....!

”بہت اچھا محترم۔ لیکن پھر کہتا ہوں کہ ان دونوں خبیثوں سے ہوشیار رہنا.....!“ ریما۔

نے اپنے دونوں کان بند کر لیے۔ غالباً یہ ظاہر کرنا چاہتی تھی کہ ان کے لیے اس قسم کے الفاظ سننا پسند نہیں کرتی۔

حید پھر ہال میں واپس آیا۔ لسلی سوت کیسون کے قریب بیٹھی آشداں میں دکھتی ہوئی۔ آگ پر نظریں جائے کسی سوچ میں غرق تھی۔

”میرے چیف سے ملی تھیں.....!“ حید نے پوچھا۔

لسلی نے اثبات میں سر ہلا دیا اور اسے غور سے دیکھتی رہی۔

”کیوں بلا یا تھا.....!“

”مجھ سے اس حادثے کی اطلاع اس آدمی کو دلوائی تھی جو مجھ سے ٹرانسیسٹر پر رابطہ قائم کرتا ہے.....!“

حید نے طویل سانس لی اور سوت کیس اٹھانے لگا۔

”مجھے افسوس ہے کہ تمہیں یہ سب کچھ کرنا پڑ رہا ہے.....!“ لسلی نے مغموم لمحے میں کہا!

”اگر تم اسی طرح بیٹھی افسوس کرتی رہیں تو ہم بھوکے مر جائیں گے۔ جاؤ رات کے کھانے کا انتظام کرو۔ اکرام کا کیا حال ہے.....!“

”بدستور سورہا ہے.....!“

”کیا تم ان حالات کی بناء پر خائف ہو.....!“

”کیا نہ ہونا چاہئے.....!“ اس نے پھیکی سی مسکراہٹ کے ساتھ سوال کیا۔

”جب تک ہم دونوں زندہ ہیں.....! خود کو ہر طرح محفوظ سمجھو.....!“

”تمہاری زندگی کا بھی کیا بھروسہ.....! وہ لڑکی بہت حسین ہے؟“

”یہ اس کے والدین کا قصور ہے.....! مجھے الزام نہ دو.....!“

اس نے سوت کیس اٹھائے اور چل پڑا۔ ریما کے کمرے کے سامنے اس کے قدم رک گئے۔ اندر سے ایسی آوازیں آرہی تھیں جیسے کچھ لوگ اچھل کو دچار ہے ہوں۔ ساتھ ہی ریما کہتی سنائی دی۔ ”نہیں..... نہیں..... مجھے جانے دو.....! تم واقعی برے ہو.....! بہت بردے۔“

”میں تمہیں جان سے مار دوں گا.....!“ بھکشو کی آواز آئی۔

پھر دروازہ ملنے لگا..... جیسے اسے کھولنے کی کوشش کی جا رہی ہو لیکن کسی وجہ سے کامیابی نہ ہو رہی ہو۔

حید نے سوت کیس ایک طرف رکھ دیئے۔ اس کے ہونٹوں پر عجیب سی مسکراہٹ تھی وہ سوچ رہا تھا۔ یہ کرنل فریدی تھج جن ہی ہے جس پر بھی آجائے..... اب یہ لوگ وہی کر رہے تھے، جو اس نے چاہا تھا..... وہ.....!

دفتار دروازہ کھلا اور ریما اس پر آگئی.....! بھکشو سامنے کھڑا ہاپ رہا تھا۔ ”دیکھ لیا تم نے!“ حید ریما کو ایک طرف ہٹاتا ہوا بولا.....! پھر بھکشو کی گردان دبو جی اور دھکلے دیتا ہوا اس کو اس کرے میں لایا..... جہاں اسے رہنا تھا۔

بستر پر دھکلیتے ہوئے حید نے اسے ایک نظر دوں سے دیکھا تھا، جیسے کچا ہی چبا جائے گا۔ ”اب یہیں پڑے رہو..... اور خود کو قیدی سمجھو.....!“ اس نے اس سے کہا اور پھر تی سے باہر نکل کر دروازے کو بولٹ کر دیا..... ریما اب بھی وہیں کھڑی تھی..... جہاں اسے چھوڑا تھا۔ ”تت..... تم ٹھیک کہہ رہے تھے....!“ وہ ہانپتی ہوئی بولی۔ ”میں تمہیں اچھا آدمی نہیں سمجھتی تھی..... تھج..... یہ دنیا فریب نظر ہے..... اب کہاں جاؤں سکون کی تلاش میں!“ ”سکون صرف ماں کی گود میں ملتا ہے..... یا پچے کو گود میں لے کر..... بہت تھوڑا ہے سکون کا وقفہ..... خیر تم فکر نہ کرو..... اب ہمیں اس بے ہوش خبیث کی خبر لینی چاہئے.....!“ زخمی بھکشو دروازہ پیٹ کر تھج رہا تھا۔ شاید اسی شور کی بناء پر لسلی وہاں دوڑی آئی تھی۔

”یہ کیا ہو رہا ہے.....؟“ اس نے تمیر ان لبجے میں حید سے پوچھا۔

”دنیا والوں کے لیے سکون بہم پہنچا رہا ہے.....!“

” بتاؤ نا.....؟“ وہ تھجھلا کر بولی۔

”اس نے ریما پر بالآخر جملہ کر رہی دیا۔ میں نے فی الحال اس پاگل کتے کو بند کر دیا ہے!“ ”اوہو.....!“ اس نے ریما کو غور سے دیکھا.....! وہ سر جھکائے کھڑی تھی۔ ایسا معلوم ہوتا تھا جیسے اس کے جسم میں خون کا ایک قطرہ بھی باقی نہ بچا ہو۔ ”تم چلو میرے ساتھ.....!“ لسلی نے آگے بڑھ کر ہمدردانہ لبجے میں کہا اور اس کا ہاتھ کپڑا کر ہاں کی طرف چل پڑی۔

بھکشواب بھی چینے جا رہا تھا.....!

”خاموش رہو..... ورنگا گھونٹ دوں گا.....!“ حمید نے دروازے پر ہاتھ مار کر کہا اور
دفترا وہ خاموش ہو گیا.....! پھر بھرائی ہوئی آواز آئی.....! ”سمجھوئے کرلو.....!“

”کس بات پر بھائی.....!“ حمید نے پوچھا۔

”میں تمہیں سب پتھر بتا دوں گا کہ کیا چکر ہے.....!“

”پہلے کیوں نہیں بتا دیا تھا.....؟“

”تم دروازہ تو کھواو.....!“

دروازہ باہر ہی کی سمت کھلتا تھا.....! حمید نے عکنی کھٹکائی اور خود دروازے کی اوٹ
میں ہوتا چلا گیا۔

بھکشو اچھل کر باہر آچکا تھا، حمید نے بغلی ہولسٹر سے رویا اور نکال لینے میں دیرینہ لگائی۔

لیکن بھکشو تو خالی ہاتھ تھا..... اور اس کے چیرے پر خوف کے آثار بھی تھے.....!

”اوہ..... میں سمجھا تھا، شاید پھر کوئی فراڈ کرنا چاہتے ہو.....!“ حمید نے طویل سانس

لے کر کہا اور رویا اور دوبارہ ہولسٹر میں ڈال دیا.....!

”اس کمرے کو پھر اسی طرح بند کر دو.....!“ وہ جلدی جلدی بولا.....!“ اور ہم

دوسرے کمرے میں چلیں جماں میرا ساتھی ہے.....!“

حمدید نے اس کے مشورے پر عمل کرنے میں دیرینیں لگائی تھی۔ اس کا ساتھی اب بھی بے
ہوش تھا..... بھکشو نے اس پر نظر ڈالتے ہوئے ایک طویل سانس لی اور بولا۔ ”میرے ساتھی کو

تمہارے متعلق غلط فہمی ہوئی ہوگی۔ غالباً وہ سمجھا تھا کہ تم ریما کو دوست بنانا چاہتے ہو اور ہم کسی
چوتھے آدمی کا وجود برداشت نہیں کر سکتے تھے اور اب اس وقت تمہیں غلط فہمی ہوئی ہے!“

”کیا مطلب.....!“

”جوت مسجھے ہو..... وہ بات نہیں تھی.....! میں اس سے یہ پیش نہیں لینا چاہتا تھا.....!“ بھکشو

نے اپنی جھوٹی سے چڑی کا ایک تہہ کیا ہوا کرم خورہ مکڑا نکلا۔ یہ بہت پرانا معلوم ہوتا تھا.....!

”یہ کیا ہے.....?“ حمید نے ہاتھ بڑھایا۔

”نہیں.....!“ وہ اسے دوبارہ جھوٹی میں ڈالتا ہوا بولا۔ ”پہلے اس کی کہانی سن لو ورنہ تم

اسے بھی فراہمی سمجھو گے.....!

”سناو.....!“ حمید سخنڈی سانس لے کر دھیلی ڈھالی آواز میں بولا۔

”رمیا فرج اندوچائیز ہے.....! فرانس ہی میں پیدا ہوئی تھی۔ وہیں پلی بڑھی اس کا باپ بدھ مت کا پیر و تھا۔ رمیا کی تعلیم و تربیت اسی کے ہاتھوں میں ہوئی تھی۔ اس نے اسے بدھ مت کے راستے پر ڈالا۔ رمیا اس کی موت کے بعد بھی اسی پر قائم رہی اور بدھ مت کے متعلق مزید ریسرچ کو اپنی زندگی کا مقصد بنالیا۔ اسی دوران میں اس کو ایک قدیم کتاب مل گئی جسے چڑے پر تحریر کیا گیا تھا۔ اس میں ایک خزانے کا سراغ تھا۔ لیکن نقشے میں کچھ ایسی علامات تھیں جنہیں وہ سمجھنے پائی۔ بدھ مت کے بعض عالموں سے صرف اتنا پتہ چل سکا کہ ان علامات کا تعلق قدیم ترین مذہبی رسم سے تھا۔ بدھ مت کے یہ عالم اتفاق سے یورپیں ہی تھے۔ ان میں سے ایک نے اسے ہمارا پتہ بتایا اور کہا کہ شاید ہم اسے ان علامات کا مفہوم سمجھا سکیں۔ وہ ہمارے پاس رنگون پہنچی۔! ہم نے بڑی وقت سے ان علامات کو معنی پہنانے یہ علامات بتاتی ہیں کہ خزانہ ریگم بالا کے قدیم مندروں میں ایک جگہ پوشیدہ ہے.....!“ وہ خاموش ہو گیا اور حمید آنکھیں پھاڑے دیکھتا رہا۔

”لیکن ہم دونوں کی مدد کے بغیر کوئی وہاں تک نہیں پہنچ سکتا۔“ سمجھو نے تنبیہ کرنے کے سے انداز میں ہاتھ اٹھا کر کہا۔

حمدی نے تھوک ٹکل کر ہونتوں پر زبان پھیری۔ اس کی یہ اداکاری سو فیصد حقیقت معلوم ہوئی تھی۔ پھر گہر اسنان طاری ہو گیا تھا۔ سمجھو اپنے بے بوش ساتھی کی طرف متوجہ ہو گیا تھا اور اس کے چہرے پر تشویش کے آثار تھے۔

”اب میرا سر چکرا رہا ہے۔ کچھ دیر آرام کرنا چاہتا ہوں!“ وہ تمید کی طرف مڑ کر بولا۔

”ضرور..... ضرور..... چلو.....!“

”ایک بار پھر سن لو..... کہ ہماری مدد کے بغیر یہ قدیم نقشہ تمہارے لیے بالکل بیکار ہو گا۔!“ لڑکی کو ہم نے وہ نہیں بتایا جو خود سمجھے ہیں صرف ریگم بالا کی نشانہ ہی کی ہے.....!

”میں ایسی کوئی حرکت نہیں کروں گا جس سے مجھے کوئی فائدہ نہ پہنچ سکے.....!“

”ذہین اور سمجھدار معلوم ہوتے ہو.....!“ سمجھو کہتا ہوا دروازے کی طرف بڑھا۔

”اگر تم میرے ساتھی کی خبر گیری کر سکو تو تمہارے لیے دولت ہی دولت ہو گی.....!“
 ”چلو بے فکر ہو....!“ وہ اسے آگے بڑھاتا ہوا بولا۔

اپنے کمرے میں داخل ہو کر بھکشو نے کہا.....! ”بہتر یہی ہو گا کہ تم دروازے کو باہر
 سے بند کر دو.....!“

”جیسا کھو.....!“

”ہاں.....ہاں.....یہی مناسب ہے.....!“ بھکشو بولا۔

اس وقت حمید بالکل ہونقوں کی سی اداکاری کر رہا تھا۔ اس نے دروازہ بند کر کے بولت
 کر دیا۔

اب ضروری تھا کہ وہ بھکشو کی کہانی ریما کو بھی سنا دیتا محض اس لیے کہ ان لوگوں کو اپنی
 کامیابی کا یقین ہو جائے..... غالباً ان کی اسکم اب یہ تھی کہ لڑکی کو ان کے سروں پر مسلط
 کر کے خود غائب ہو جائیں..... اور انہیں یہ اسکیم مرتب کرنے کا موقع فریدی ہی نے دیا تھا!
 اس نے ریما کو چری دستاویز کی کہانی سنائی اور پہلی بار اس کی آنکھوں میں نفرت آمیز
 غصے کی چنگاریاں دیکھیں۔ اس کیفیت میں وہ پہلے سے بھی زیادہ حسین نظر آنے لگی تھی.....!
 ”ذیلیں کینے..... سب کتے ہیں..... نیکی اور سچائی کی تلاش بیکار ہے..... وہ مجھے اس
 دیرانے میں اسی لئے لائے تھے۔ انہیں ذر تھا کہ تم کہیں مجھے اپنی طرف مائل نہ کر لو اسی لیے
 انہوں نے تمہیں راستے سے ہٹا دینا چاہا تھا۔ اب یہ بات پوری طرح میری کجھ میں آگئی۔“
 ”تو وہ خزانہ.....!“

”بالکل بکواس ہے.....! مجھے بدهمت سے متعلق تعلیمات کی اور بچل تحریر اکھا کرنے
 کا شوق ہے.....! اسی سلسلے میں بر ما گئی تھی۔ وہاں ان لوگوں سے ملاقات ہو گئی۔ یہ ادھر کا
 سفر کرنے والے تھے۔ میں نے سوچا میں بھی ان کے علی ڈخیرے سے فائدے اٹھاؤں.....
 ریلیں بالا مندروں میں بھی بے شمار منتش تحریریں موجود ہیں.....!“

”سمجھا.....!“ حمید سر بہلا کر بولا۔ ”اچھی بات ہے.....! تم آرام کرو..... میں انہیں
 دیکھ لوں گا.....! ایک تو بے ہوش پڑا ہے اور دوسرا اپنے کمرے سے باہر نہیں نکل سکتا.....!
 اسے تو قیدی ہی کجھو.....!“

حمدی وہاں سے پھر ان کمروں تک آیا..... بے ہوش بھکشواب بھی پہلی ہی سی حالت میں پڑا ہوا تھا.....! اس نے اس کے کمرے کا دروازہ بھی بند کر کے باہر سے بولٹ کر دیا۔

پھر اس نے سوچا کہ فریدی کو بھی ان حالات سے مطلع کر دینا چاہئے۔

وہ اپنے کمرے میں ملا..... اور حمید کی داستان سن کر کہنے لگا۔

”اگر وہ بھکشوںکل بھاگنا چاہیں تو انہیں نظر انداز کر دینا!“

”سوال یہ ہے کہ ہم ہی کیوں نہ ان کی گاڑی لے کر نکل بھاگیں۔ آخر ہم بھی تو اپنی جیپ ضائع کر چکے ہیں.....!“

”اس سے کوئی فائدہ نہ ہوگا.....!“ فریدی کچھ سوچتا ہوا بولا۔ ”لیکن ان کے ساتھ والی لڑکی ہمیں منزل مقصود تک پہنچا سکے گی.....!“

”میں دیکھتا ہوں کہ اب آپ کو بھی لڑکوں سے کچھ کچھ دلچسپی ہو چکی ہے.....!“

”تمہاری صحبت میں خراب ہو رہا ہوں.....!“ فریدی نے لاپرواں سے کہا اور بجھا ہوا سرگار سلانے لگا۔

آہستہ آہستہ اندر ہیرا پھیلتا جا رہا تھا..... حمید نے سوچا کہ کمروں کے لیے روشنی کا انتظام بھی ہونا چاہئے.....! لسلی تھا ہے اس سلسلے میں بھی اس کا باہتھ بنایا جائے۔

ابھی وہ ہال میں پہنچا بھی نہیں تھا کہ اس نے بہت ہی دلدوڑ قسم کی نسوانی چینیں سیں۔

اور ہال میں پہنچ کر اس نے دیکھا کہ لسلی فرش پر پڑی چھپلی کی طرح تڑپ رہی ہے..... یہ اسی کی مسلسل چینیں تھیں۔

سفر جاری رہے گا

حمدی جہاں تھا ویں رک گیا کیونکہ اس کے ساتھ ہی اس کی نظر اکرام پر بھی پڑی تھی..... وہ لسلی سے تھوڑے ہی فاصلے پر بے حس و حرکت کھڑا اسی طرح آئیں چھاڑ رہا تھا جیسے خود کو اپنی بیداری کا یقین دلانے کی کوشش کر رہا ہو۔

”تم کھڑے کیا دیکھ رہے ہو؟“ دفعتاً حمید نے اسے لٹکا را۔ ”بڑھ کر اخداوَا سے....!“
لسلی بدستور ترپ ترپ کر چینے جا رہی تھی.....! اکرام چند خیائی ہوئی آنکھوں سے اب
حید کی طرف دیکھنے لگا۔

”اسے کیا ہوا ہے....!“ حمید نے پوچھا۔

”مم..... میں کچھ نہیں جانتا..... گھری نیند سور ہاتھا.....!“

”ارے..... تو دیکھو نا....!“

اکرام لسلی کی طرف بڑھا اور جھک کر دیکھنے لگا۔ پھر اچھل کر پیچھے ہٹ آیا..... اتنے
موئے آدمی کا اس طرح اچھلنا حمید کو بڑا غیر فطری سالاگا تھا..... باکل ایسا ہی معلوم ہوا تھا
جیسے بجلی کے کرنٹ نے اسے اچھال پہنچانا ہو۔

”کیا بات ہے....!“ حمید اس طرح بڑھتا ہوا بولا۔

”ریشے ریشے..... خدا کی پناہ..... انہوں نے اسے جذب رکھا ہے!“ اکرام ہاتھوں سے
انپا چہرہ ڈھانپتا ہوا بولا۔

”کیسے ریشے..... تم ہوش میں ہو یا نہیں.....!“ حمید کہتا ہوا خود لسلی کی طرف بڑھی
رہا تھا کہ پشت سے فریدی کی گرج سنائی دی.....! ”خہرو.....!“
حید اٹھے پاؤں پیچھے لوٹ آیا۔

لسلی کی چینوں کے درمیان بذریع وقفہ بڑھتا جا رہا تھا..... باکل ایسا ہی لگ رہا تھا
جیسے وہ آہستہ آستہ دم توڑ رہی ہو۔

”ہٹو.....! تم دونوں پیچھے ہٹ جاؤ.....!“ فریدی کہتا ہوا آگے بڑھا۔

”یہ کیا ہوا..... یہ کیا ہو رہا ہے.....!“ حمید نے ریما کی آواز سنی اور مڑ کر دیکھا..... وہ
پیچھے کھڑی تھرھر کاپ رہی تھی۔ اس سے پہلے حید کو اس کا دھیان ہی نہیں آیا تھا اور وہ اسے
وہاں دکھائی بھی نہیں دی تھی۔

”پتے نہیں..... میں کچھ نہیں جانتا.....!“

لسلی کا جسم اب آہستہ آہستہ حرکت کر رہا تھا۔ جیسے سک رہی ہو۔

اچاکل فریدی پیچھے ہٹ آیا..... اور بے بی سے ہاتھ ملتا ہوا بڑا بڑا یا..... ”کچھ نہیں ہو

سکتا۔ دنیا کی کوئی قوت اسے نہیں بچا سکتی.....!

پھر حمید ت بولا.....” برف جتنی جلد ممکن ہو سکے اس کے چاروں طرف برف کی دیواریں اٹھا د.....!

” برف کی دیواریں!“ حمید نے اعتمانہ انداز میں دہرا دیا۔

” اوہ!“ فریدی پیر پیچ کر بولا اور تیزی سے صدر دروازے کی طرف بڑھتا چلا گیا۔

” یہ کیا ہے آخر لیا ہے!“ اکرام حمید کے شانے پر با تھر کھ کر سکیاں لیتا ہوا بولا۔
لسلی اب بالکل ساکت ہو گئی تھی۔

” میں کیا بتاؤں!“ حمید نے کہا بھر چونک کر ریما کی طرف مڑا وہ دونوں ہاتھوں سے منہ چھپائے کھڑی تھی۔

” تم کہاں تھیں! میں تمہیں اس کے پاس چھوڑ کر گیا تھا!“

” مم میں اپنے کمرے سے بھنے ہوئے غلنے کا تھیلا لینے گئی تھی۔ واپس آئی تو یہ

میرے خدا آخر سے کیا ہوا کب تک اس طرح پڑی رہے گی!

حمدید کچھ نہ بولا۔ اکرام نے لسلی کی طرف بڑھنا چاہا تھا لیکن حمید نے اس کا ہاتھ کپڑا لیا۔

” ٹھہر چیف نے اس سے دور رہنے کو کہا تھا!“ اس نے جھکا دے کر اسے

چھپ کر پہنچتے ہوئے کہا۔

” میں کچھ نہیں جانتا مجھے چھوڑ دو!

” ٹھہر افریم سے کوئی حماقت سرزد ہوئی تو تمہارا بھی یہی حشر ہو گا!“ فریدی

کی آواز آئی۔

پھر وہ ان کے قریب پہنچ گیا وہ ایک چادر میں بہت سی برف سمیت لا یا تھا۔

لسلی سے تھوڑے فاصلے پر اس نے وہ برف ڈال دی۔

” کیا تم پاگل ہو گئے ہو!“ اکرام طلق پھاڑ کر چینا اور حمید سے اپنا ہاتھ چھڑا لینے کی کوشش کرنے لگا۔

” اکرام!“ فریدی اس کے قریب آ کر زم لجھ میں بولا ” وہ مرچکی ہے!

” نہیں؟“ اکرام طلق پھاڑ کر چینا۔

”ہاں..... تمہیں سب سے کام لینا چاہئے.....!“ فریدی اس کا شانہ تھپک کر بولا۔۔۔“ اور یہ سب کچھ تمہارے ٹھہری دستوں کی عنایت ہے..... اب..... اس کے گرد برف ڈھیر کرنے دو..... ورنہ موت چاروں نصف پھیل جائے گی.....!“

پھر دس منٹ کے اندر اندر لسلی کی الاش کے گرد برف کی ایک ایک فٹ اونچی دیواریں نظر آئی تھیں۔

” یہ سب آئیا ہوا رہے..... میری بکھر میں تو نہیں آتا.....!“ ریما حمید سے بولی۔ حمید اس کی طرف مزا اور آہستہ سے بولا۔۔۔!“ یہ اساتھی موت کا ہر کارہ ہے..... جہاں اس کے قدم جاتے ہیں وہاں موت..... شادیاں بجاں ہے.....! اوہو مجھے ان لوگوں کی خبر بھی لئی چاہئے۔“

فریدی کو ہاں میں چھوڑ کر وہ بھکشوؤں کے کروں کی طرف چل پڑا۔ لیکن ریما جھپٹ کر اس کا راستہ روکتی ہوئی بولی۔ ” وہاں نہ جاؤ..... یہ انہیں کی شیطانی قوت کا کوئی کھیل ہے!“

” اگر یہ انہیں کی حرکت ہے تو ایک کوئی زندہ نہ چھوڑوں گا.....!“
” تمہیں تھا نہیں جانے دوں گی.....!“

” تمہاری مرنسی.....! میں تو چاہتا تھا کہ تم بدستورِ سکون کی تلاش میں رہو.....!
” آخر اس بیپاری خورت کو کیا ہوا.....!“

حمدید کچھ نہ بوا.....! ریما اس کے ساتھ چل رہی تھی۔
زخمی بھکشو کا دروازہ نوٹا ہوا ملا.....! وہ کمرے میں نہیں تھا اور بے ہوش بھکشو کا دروازہ بدستور باہر سے بولٹ کیا ہوا تھا۔

” دیکھا تم نے.....!“ ریما بولی۔

حمدید خاموشی سے دوسرے کمرے کی طرف بڑھا۔۔۔ بولٹ کھکھ کا کر دروازے کو دھکا دیا۔
بھکشو بستر پر موجود تھا.....! لیکن حمید کو اس میں زندگی کے آثار نظر نہ آئے..... وہ آگے بڑھا، جھک کر دیکھا۔

اس کی سانس رک جی تھی..... ایک مردہ جسم..... سیدھے کھڑے ہو کر اس نے ریما کو باہر جانے کا اشارہ کیا.....! وہ دروازے کے قریب کھڑی تھی۔

”گک..... لیا بات ہے.....!“ وہ ہکلائی۔

”موت.....! ایسی ہی درجنوں وار داؤں کی منتظر ہو!“

حمدی نے باہر ٹکل کر دروازہ دو بارہ بولت کر دیا۔

”میں اس قسم کے صندے برداشت نہیں کر سکتی..... میرا دل ڈوب رہا ہے.....!“ ریما بولی۔

”تو کیا اب تم بھی مر جانے کا ارادہ رکھتی ہو..... میں بالکل تباہ رہ جاؤں گا.....!“

”مجھے موت سے ڈر نہیں لگتا..... لیکن اس طرح مر جانا.....!“

”خیر..... خیر..... چلو واپس چلیں مجھے اپنے ساتھی کو اس واقعے سے آگاہ کرنا ہے...!“

”وہ تمہارا ساتھی..... وہ..... وہ.....!“

”کیا تمہیں پہنڈ آیا ہے.....!“

”تم درندے ہو..... کیا دو موئیں بھی تمہیں کچھ دیر خاموش نہیں رکھ سکتیں.....!“

”موت تو میرے لیے صرف ایک تبدیلی کا نام ہے.....!“

”ان چار گھنٹوں میں میں نے جتنی تعلیم حاصل کی ہے اس پر ایک عمر گزر جاتی.....!“

وہ ہال میں واپس آئے..... یہاں اکرام ایک میز پر سر اوندھائے بیٹھا تھا..... اور فریدی

لسلی کی لاش کے قریب برف کی حد بندی سے باہر کھڑا لاش کو گھورے جا رہا تھا.....!

وہ دونوں اس کے قریب پیچ کر رک گئے۔

”ایک دروازہ توڑ کر فرار ہو گیا..... اور دوسرا مرچکا ہے...!“ حمدی نے اسے اطلاع دی۔

اس نے سر اٹھا کر اس کی طرف دیکھا اور آہستہ سے بولا۔ ”پہلا بھی مرچکا ہے.....!“

”کیا مطلب.....!“

”گاڑی کے قریب اس کی لاش پڑی ہوئی ہے.....!“

”وہ کیسے مرا.....?“

”بکواس مت کرو..... جا کر دیکھو گاڑی استعمال کے قابل ہے یا نہیں...!“ ریما بت بنی

ہوئی کھڑی تھی۔

حمدی پھر دروازے کی طرف مرا..... ریما نے بھی شاید اس کے ساتھ جانا چاہا تھا..... لیکن

فریدی ہاتھ اٹھا کر بولا.....! ”تم یہیں ٹھہر وگی.....!“

وہ رک گئی اور خوفزدہ نظر وہ سے حمید کی طرف دیکھنے لگی۔

”کوئی بات نہیں..... یہ مجھ سے بھی زیادہ بے ضرر آدمی ہیں۔“ حمید کہتا ہوا آگے بڑھ گیا۔ دروازہ کھول کر باہر نکلا۔ چاروں طرف پھیلی ہوئی برف اندر ہیرے میں بھی چک رہی تھی۔ اور گازی واضح طور پر نظر آ رہی تھی۔ اس نے جیب سے نارچ نکالی اور گازی کی طرف بڑھتا رہا۔

گازی کے قریب اسے کوئی اٹھ نظر نہ آئی۔ احتیاطاً اس نے چاروں طرف سے گازی کا جائزہ لیا۔ اندر ڈیش بورڈ پر اگنسشن میں کنجی موجود نہ ہونے کی بناء پر وہ اسے اسارت کر کے نہ دیکھ۔ کا۔۔۔ وہ سوچ رہا تھا پڑوں تو اتنا موجود ہی ہو گا کہ وہ آگے جائیں۔ ان بھکشوؤں کی منزل ریلم بنا تھی۔ شاید کے میں فالتو پڑوں بھی موجود ہو۔

اس نے ایک بار پھر بھکشو کی لاش ڈھونڈ نکالنے کی کوشش شروع کر دی لیکن کامیابی نہ ہوئی۔ بالآخر یہ معلوم کرنے کے لیے کہ فالتو پڑوں موجود ہے یا نہیں۔۔۔ اس نے ڈکے کو کھووا اور چونک کر پیچھے ہٹ گیا۔۔۔ نارچ کی روشنی کا دائرہ بھکشو کی لاش پر تھا۔۔۔ سردی لبر اس کی ریڑھ کی ہڈی میں دوڑ گئی۔۔۔ بھکشو کی گردن سے خون بہا تھا۔ غالباً کوئی گولی گلی تھی۔ ڈکے بند کر کے وہ بال کی طرف چل پڑا۔

اب ریما بھی اکرام کے پاس بیٹھی نظر آئی۔۔۔ اس کے چہرے پر بلا کا سوگ طاری تھا۔ ایسا لگتا تھا جیسے لسلی اس کی سگلی بہن رہی ہو۔۔۔ اکرام نے ابھی تک سرنیں اٹھایا تھا!

حمد سید حافریدی کی طرف بڑھتا چلا گیا۔ وہ اب بھی وہیں کھڑا تھا۔ لسلی کی لاش کے قریب۔۔۔ دفتار حمید کی نظر لاش پر پڑی۔ اسکے چاروں طرف فرش پر گہرا سرخ رنگ لبریں لے رہا تھا۔ سرخ چادر سی پیچھی ہوئی تھی اور اس چادر کی سطح پر عجیب سی کلبلا ہٹ نظر آ رہی تھی۔

”خون۔۔۔!“ حمید نے بھرائی ہوئی آواز میں پوچھا۔

”نہیں یہ موت کے ہر کارے ہیں۔۔۔!“ ہزاروں کی تعداد میں لیکن برف کی اس دیوار کو پار کر کے چاروں طرف نہیں پھیل سکتے۔۔۔ دیکھو۔۔۔ جھک کر ذرا قریب سے دیکھو۔۔۔!“ حمید جھکا۔۔۔ اور اس کے سارے روگھنے کھڑے ہو گئے۔ باریک باریک سرخ ریشے پیچوؤں کی طرح کلبلا رہے تھے۔

”یہ کیا مصیبت ہے.....؟“ وہ سیدھا کھڑا ہوتا ہوا بولا۔

”خنکی کی جو نیس..... امیرن کے جنگلوں میں پائی جاتی ہیں۔ ان کی لمبائی چھانچ بے سوافٹ تک ہوتی ہے..... ایک جونک کے دن مکڑے کر دو دس جو نیس تیار ہو جائیں گی..... یقین کرو..... دس الگ جو نیس..... اگر آج برفاری نہ ہو گئی ہوتی تو انہیں کسی خاص جگہ پر محدود کر دینا بے حد مشکل کام ہوتا.....!“

”ان کا خاتمہ س طرح ہو گا.....!“

”ان کی گاڑی کی ڈکے میں کئی گیلن پڑوں موجود ہے..... لیکن ان کے درمیان سے لسلی کی لاش اٹھا لیتا آسان نہ ہو گا..... یہ اس وقت تک اپنے شکار کو نہیں چھوڑتیں جب تک کہ وہ ٹھنڈا نہ ہو جائے۔“

”لیکن اتنی تعداد میں یہ آئیں کہاں سے.....!“

”پھر کبھی بتاؤں گا..... جتنی جلدی ممکن ہو ہمیں یہاں سے نکل جانا چاہئے.....! میرے پاس کوئی ایسا ذرا یغ نہیں کہ میں ٹیکم گڑھ یا ریکم بالا کے حکام سے رابطہ قائم کر سکوں۔ ٹرانسپر جیپ ہی میں رہ گیا تھا۔ جسے وہ ساتھ لے گئے.....!“

”اور اس لڑکی کا کیا ہو گا.....!“

”یہ ساتھ رہے گی اور میں فی الحال اکرام کو بھی یہاں سے ہٹا دینا چاہتا ہوں۔ اسے بھی ساتھ لے جاؤں گا.....!“

”کیا بھکشو کو آپ نے گولی ماری تھی.....!“

”ہاں..... اس نے نکل جانا چاہا تھا.....! اس کے تھیلے میں پلاسٹک کے ایک جار میں ایسی لا تعداد جو نیس اور بھی موجود ہیں۔“

”لیکن میں تو اسے اس کے کمرے میں بند کر آیا تھا..... میرا خیال ہے کہ اس نے لسلی کی چینیت سننے کے بعد ہی دروازہ توڑا ہو گا!“

”تمہارا خیال درست ہے..... میری دانست میں لسلی کی موت کا باعث یہ لڑکی بنی بے..... انہیں شبہ ہو گیا تھا کہ لسلی نے راز افشاء کر دیا ہے.....!“

”حمدکچھ نہ بولا.....! فریدی وہاں سے بہت کراکرام کے پاس جا کھڑا ہوا اور اس کے

شانے پر ہاتھ رکھ کر بے حد نرم لبجے میں بولا۔ ”یہاں اس طرح بیٹھے رہ کر ہم اس بے چاری کی تدبیف کا بھی انتظام نہ کر سکیں گے..... میرے ساتھ ٹیکم گڑھ چلو....!“

”آخر سے ہوا کیا.....؟“ وہ سراٹھا کر پھر اپنی ہوئی آواز میں بولا۔

”میں نہیں چاہتا کہ تم وہ ڈراؤ نا منظر دیکھو جس طرح بیٹھے ہو اٹھو اور میرے ساتھ چلو!“

”میرا ذہن کچھ سونے بیکھنے کے قابل نہیں رہا.....!“ اکرام اٹھتا ہوا بولا۔

”چلو....!“

”ٹھہر و.....!“ ابھی بیٹھ جاؤ۔.... جو کچھ بھی کر رہا ہوں تمہارے لپے وہی بہتر ہے.....! فریدی نے کہا اور پھر حمید کی طرف پلٹ آیا۔ آہستہ سے بولا۔ ”جب ہم گاڑی میں بیٹھ جائیں تو تم ڈکے سے پڑوں کا ڈبے نکال کر یہاں واپس آنا اور اسے لاش کے گرد انڈیل دینا..... اکرام کی موجودگی میں اگر یہ کیا گیا تو وہ وجہ پوچھنے کا اور میں تفصیل میں جانے کے موڑ میں نہیں ہوں..... خاموش رہ کر سوچنا چاہتا ہوں.....!“

پھر اکرام تو اٹھ گیا تھا لیکن ریما ظاہر کر رہی تھی جیسے ان کی بات اس کی سمجھتی ہی میں نہ آ رہی ہو.....! تب حمید نے آگے بڑھ کر اپنے مخصوص انداز میں اسے سمجھانا شروع کیا کہ پہلے وہ کسی محفوظ مقام پر جائیں گے اور پھر اس کے لیے بھی کچھ کریں گے۔

”ان لاشوں کا کیا ہوگا.....!“ ریما نے سوال کیا۔

”یہ ہم پر چھوڑ دو..... ظاہر ہے کہ ہم کسی آبادی میں پہنچ کر پولیس ہی سے رابطہ قائم کریں گے...!“

”میں دشواری میں پڑ جاؤں گی۔ آخر میں انہیں شیاطین کے ساتھ تو تھی۔“

”تمہیں بچائے رکھنا بھی ہماری ذمہ داری ہے.....! تم اس الجھن میں نہ پڑو، اچھی بڑی.....!“

”میرا سوت کیس.....!“

”تم دونوں میرے ساتھی کے ہمراہ چلو..... میں تمہارا سوت کیس بھی نکال لاؤں گا...!“

وہ باہر نکلے..... لیکن حمید بھی پیچے پیچھے چل رہا تھا..... جب وہ گاڑی میں بیٹھ گئے اس نے ڈکے انھائی اور پڑوں کاٹن نکال کر پھر عمارت کی طرف مڑا۔

فریدی کی ہدایت کے مطابق ٹن خالی کرنے کے بعد وہ کروں کی طرف آیا اور ریما کے

کمرے سے سوت کیس نکال کر باہر نکل ہی جانا چاہا تھا کہ کسی قسم کی آواز سن کر رک گیا..... ایسا محسوس ہوا جیسے آس پاس کوئی موجود ہو۔ آواز کو فوری طور پر کوئی معنی نہ پہنا سکا۔ لیکن خطرے کا احساس بدستور موجود تھا۔ سوت کیس فرش پر رکھ کر اس نے ہولسٹر سے روپالور نکال لیا۔

چند لمحے انتظار کرتا رہا پھر سوت کیس کو اٹھا کر راہداری میں پھینک دیا اور خود بھی بڑی پھرتی سے راہداری میں چھاگ لگائی۔

لیکن یہاں دونوں اطراف میں کوئی بھی نہ دکھائی دیا۔ اس نے پھر سوت کیس اٹھایا اور بڑی احتیاط سے قدم رکھتا ہوا ہال کی طرف چل پڑا!..... یہ اور بات ہے کہ ہال میں پینچ کر ایک لمحے کے لیے تھہرے بغیر بے تھاشہ دوڑتا ہوا باہر آ گیا ہے۔ کونکہ لسلی کی لاش پر شعلے بھڑک رہے تھے۔ گرتا پڑتا گاڑی تک پہنچا..... اور اگلی سیٹ پر گھس کر آہستہ سے بولا۔

”کسی نے پڑوں میں آگ لگادی.....!“

”بیٹھو جلدی کرو۔!“ فریدی دوسری طرف کا دروازہ کھولتا ہوا بولا۔

اب حمید کو احساس ہوا کہ گاڑی کا انحن پہلے ہی سے جا گا ہوا تھا.....! اس کے بیٹھتے ہی گاڑی حرکت میں آگئی۔

”فرش لکڑی کا ہے پوری عمارت خاک ہو جائے گی.....!“ حمید نے کہا۔ آواز سرگوشی کی حدود سے آگے نہیں بڑھی تھی۔

”یہ بھی ممکن ہے کہ برف کی دیوار سے آگے نہ بڑھنے دے.....!“ فریدی نے اپرداہی سے کہا۔

گاڑی جیسے ہی سڑک پر پینچ کر دائیں جانب مڑنے لگی..... بیک وقت کئی فائر ہوئے اور فریدی نے بڑی پھرتی سے بریک لگا کر اسے کسی قدر پیچھے لا یا اور پھر بائیں جانب موڑتا ہوا بولا۔ ”ہمیں میکم گذھ نہیں جانے دیں گے.....! اچھی بات ہے... ریگم بالا ہی سہی.....!“

”آپ کوش تو کیجھ.....!“

”نہیں.....! بے بی کی موت مجھے پسند نہیں.....!“

”خدا نہیں غارت کرے.....!“ اکرام پیچلی سیٹ سے روہائی آواز میں بولا۔ ساتھ ہی ریما کبھی ستائی دی.....! ”یہ کیا ہو رہا ہے..... یہ سب کیا ہو رہا ہے.....؟“

”فکر نہ کرو.....!“ حمید بائیں آگھہ دبا کر مسکرا یا۔ ”لومڑیوں کے شکاری ہیں ہمیں لوٹنا چاہتے ہیں.....!“

”احسان فراموشی.....کتوں سے بدتر۔“ اکرام کرایا۔ ”میں نے ان کے لیے کیا نہیں کیا.....اوہ لسلی.....لسلی.....میری بدنصیب لسلی.....!“

اور پھر رونے لگا تھا۔ مریضہ یز سڑک پر فرانٹ بھر رہی تھی اور سڑک دور تک روشنی میں نہایت ہوئی تھی.....! حمید نے عقب نما آئینے میں کسی دوسری گاڑی کے ہیڈ لیمپ دیکھتے۔
”کیا خیال ہے.....؟“ وہ بڑا یا۔

”کچھ بھی نہیں بس آستین کی اس ناگن سے ہوشیار رہنا.....“ فریدی بولا۔

”خوب.....آستین کا سانپ تو سناتھا.....ادب میں اضافہ فرمار ہے ہیں جتاب!“
”میں بھی چاہتا ہوں کہ تم چبکتے رہو.....!“

دفعتاً حمید چوک پڑا.....اسے یاد آیا کہ جب اس نے ڈکے سے پڑوں کاٹن نکالا تھا تو اس میں بھکشو کی لاش موجود نہیں تھی۔

”وہ.....وہ لاش.....!“ وہ آہستہ سے بولا۔

”کونی لاش.....!“

”میرا خیال ہے کہ جب میں نے ڈکے سے پڑوں کاٹن نکال لی ہوگی.....! حمید ہم چاروں اش نہیں تھی.....!“

”ہمارے بچپن سے قبل ہی انہوں نے لاش نکال لی ہوگی.....! حمید ہم چاروں طرف سے گھر گئے ہیں.....! وہ دیکھو بیچے باہمیں جانب.....!“

حمید نے نشیب میں دیکھا.....دور آگ کی لپیٹیں آسمان کو چھوٹی محسوس ہو رہی تھیں۔
”پورا موئیں آگ کی لپیٹ میں ہے۔ تینوں اشیں جل کر خاک ہو جائیں گی۔ وہ اکرام کو

بھی زندہ نہ چھوڑتے.....اوہ.....تم پچھلی نشست پر ٹلے جاؤ۔ اکرام کو یہاں میرے پاس بیچج دو۔“
”اب آپ مجھ کو ناگن کی آستین میں پہنچانا چاہتے ہیں.....!“

”ہوشیار رہنا.....شکاریوں کے خلاف ہر ثبوت کا نشان وہ مٹا دینا چاہتے ہیں۔ اکرام

کی طرف سے یوں غفلت بر تر ہے ہیں کہ لڑکی تو موجود ہی ہے اس کے لیے.....!“

فریدی نے خاموش ہو کر گاڑی کی رفتار کم کر دی.....! پچھلی گاڑی کی روشنی اب نظر نہیں آ رہی تھی..... غالباً اب وہ کسی پچھلے نشیب میں تھی۔
”اکرام.....!“ وقتاً فریدی اوپنجی آواز میں بولا۔ ”تم یہاں میرے پاس آ جاؤ۔ پچھے ضروری باتیں کرنی ہیں۔“

”میرا دماغ قابو میں نہیں.....!“ جواب ملا۔

”تم آؤ تو.....!“

گاڑی رک گئی۔ حمید نے اگلی سیٹ سے اتر کر پچھلی سیٹ کا دروازہ کھولा اور اکرام کو نیچے اترنے میں مدد دی۔ ویسے وہ مژہ مزہ کر پچھلی گاڑی کی روشنی تلاش کرتا رہا تھا۔ اکرام کو اگلی سیٹ پر بٹھا کر وہ ریما کے برابر آ بیٹھا۔

”یہ تم نے بہت اچھا کیا۔!“ ریما طویل سانس لے کر بولی۔ ”اس مظلوم آدمی کے ساتھ میرا دم گھٹ رہا تھا۔ اس کے لیے کچھ بھی تو نہیں کر سکتی!“

”میری تمباکو نوشی تمہیں گراں تو نہیں گزرے گی۔!“ حمید جیب سے پانچ نکالتا ہوا بولا۔

”نہیں.....! شیخے چڑھا دو..... سرد ہوا میری ہڈیوں میں پوسٹ ہوتی جا رہی ہے۔

آج کا دن کتنا بھیاںک تھا۔! مجھے ایسا محسوس ہو رہا ہے جیسے میں کبھی اسے اپنی یادداشت سے نہ جھٹک سکوں گی۔ مجھے بتاؤ اس کی موت کیونکر ہوتی تھی.....!“

”کیڑے..... خوفناک کیڑے..... ہزاروں کی تعداد میں اس کے جسم سے چٹے ہوئے تھے..... باریک باریک ریشوں کی شکل کے کیڑے..... خدا کی پناہ..... میرے ساتھی کی ذہانت کام آئی ورنہ وہ اس کا خون چونے کے بعد پوری عمارت میں پھیل جاتے اور تلاش کر کے ختم کرنا مشکل ہوتا.....!“

”کتنی عجیب بات ہے.....! کچھ ہی دیر پہلے وہ مجھ سے ہنس کر باتیں کرتی رہی

”تھی..... آخر وہ کیڑے کہاں سے اس پر نازل ہوئے.....!“

”میرا ساتھی کہہ رہا تھا کہ کیڑے امپورٹ ہیں..... یہاں ان کا وجود نہیں پایا جاتا۔“

”میری سمجھ میں نہیں آیا.....!“

”بھول جاؤ..... بور ہوتے رہنے سے کیا فائدہ.....!“

”ایسے انداز گفتگو نہ کرو..... اس کے متعلق!“

کچھلی گاڑی کی روشنی پھر دکھائی دینے لگی تھی! حمید پانپ سلاگانے لگا رینا اپنی طرف کی کھڑکی کا شیشہ چڑھا رہی تھی۔

”تم لوگ شراب تو نہیں پیتے!“ دفعتاً اس نے حمید سے پوچھا۔

”اگر کوئی خوبصورت سی بڑی ساتھ ہو تو کبھی نہیں پیتے۔ پھر ضرورت ہی نہیں محسوس ہوتی۔“

”میں تمہیں ابھی تک نہیں سمجھ سکی!“

”ایک عمر چاہئے مجھے سمجھنے کیلئے میری پیدائش سے پہلے ہی سے لوگوں نے مجھے سمجھنے کی کوشش شروع کر دی تھی۔“

رینا کچھ نہ بولی فریدی اور اکرام کے درمیان آہستہ آہستہ گفتگو ہو رہی تھی حمید اندازہ نہ کر سکا کہ موضوع کیا ہے۔

دوسری گاڑی اب زیادہ دور نہیں معلوم ہو رہی تھی۔ حمید سوچ رہا تھا کہ فریدی گفتگو میں محو ہو کر غیر شعوری طور پر گاڑی کی رفتار کم کرتا جا رہا ہے۔

دفعتاً گاڑی کے ڈیش بورڈ سے آواز آئی۔ ”وارنگ وارنگ گاڑی روک دو ورنہ اگر ہم نے پہلوں پر فائر کیے تو کسی کھڈ میں جا پڑو گے وارنگ وارنگ وارنگ!“ گاڑی روکو اور اکرام کو ہمارے حوالے کر دو۔

دفعتاً فریدی نے رفتار تیز کر دی اور اوپھی آواز میں بولا۔ ”میں اپنی مشائق کا مظاہرہ کرنا چاہتا ہوں، ضرور فائز کرو۔ اکرام میری حافظت میں ہے۔ اسے کوئی ہاتھ بھی نہیں لگا سکتا۔“ ”خدا کی پناہ!“ حمید بڑی بڑی آواز میں اس گاڑی میں ٹرانسیور بھی موجود ہے! رینا ذمہ دار یہ کیا قصہ ہے!“

”میں کچھ نہیں جانتی کچھ بھی تو نہیں!“ وہ روہانی ہو کر بولی۔

”حمدی محتاط رہو!“ فریدی کی آواز آئی۔ ”ہماری اب تک کی گفتگو انہوں نے سنی ہو گی۔!“ ڈیش بورڈ سے پھر آواز آئی۔ ”ہمیں تمہاری گفتگو سے کوئی سروکار نہیں۔ اکرام کو ہمارے حوالے کر دو۔ گاڑی روکو ورنہ پچھتائے کے لیے زندہ نہیں پجو گے!“ ”کوشش کرو!“ فریدی کی آواز تھی۔

”آخر..... یہ میرے دشمن کیوں ہو گئے ہیں۔!“ اکرام بھرائی ہوئی آواز میں بولا۔

”میں نے ان کا کیا بگاڑا ہے۔ زیادہ تر ان کے کام ہی آتا رہتا تھا!“

”تم فکر نہ کرو۔ وہ تمہارا بابل بھی بیکا نہیں کر سکیں گے.....!“

”کیا یہ سب پتھر واجد ہی کے سلسلے میں ہو رہا ہے؟“

”خدا جانے.....!“ فریدی کا جواب تھا۔

پھر انہوں نے پے در پے فائر ٹوں کی آوازیں شیش۔ حمید سوچ رہا تھا اگر اس رفتار پر کوئی

برنز فدیث ہوا تو یقین تباہی کا سامنا ہو گا۔

”ارے ظالمو.....! ہمارے ساتھ ایک خوبصورت لڑکی بھی ہے.....!“ دفعتاً حمید نے

باند آواز میں کہا۔

”حید خاموش بیٹھو.....!“ فریدی نے سخت لمحہ میں کہا۔

”آخر یہ کیا ہو رہا ہے۔ فائر ٹوں کی آوازیں کیسی ہیں.....! کیا پچھلی گاڑی سے فائر ہو

ہے ہیں۔!“ ریما نے ایک ہی سانس میں کنی سوال کر دا لے۔

”وہ ہماری گاڑی روکنا چاہتے ہیں.....!“ حمید ٹھنڈی سانس لے کر بولا۔

”تو روک دو..... ورنہ اگر کوئی ناٹر فلیٹ ہوا تو گاڑی کسی کھٹد میں جا پڑے گی!“

”میرے ساتھی کو..... اتنی ذرا ذرا سی باتوں کی پروانیں ہوتی!“

”میں کیا کروں..... میں کیا کروں.....!“ وہ مضطربانہ انداز میں بڑ بڑائی۔

دفعتاً.....! فریدی نے پھر رفتار کم کر دی.....! بریک لگائے اور انہیں بند کرتے

ہوئے..... گاڑی سے چھلانگ لگا دی۔

حید ”ارے ارے“ ہی کرتا رہ گیا تھا۔

اکرام کی گھمگھی بندھ گئی تھی اور اس کے حلقو سے بے ہنگم آوازیں نکل رہی تھیں۔

حمید کی سمجھ میں نہیں آ رہا تھا کہ اسے کیا کرنا چاہیے! فریدی اب کہیں نظر نہیں آ رہا تھا۔!

دفعتاً اس نے پچھلی سیٹ کا دروازہ کھولا اور نیچے اتر کر اکرام کے برابر اسٹرینگ کے

سامنے جا بیٹھا۔

اتئے میں دوسری گاڑی پیچھے آر کی.....! اور اس میں سے کسی نے گرج کر کہا۔ ”خبردار کوئی اپنی جگہ سے جنمش نہ کرے ورنہ گولی مار دی جائے گی.....!“
 ”ارے.... خدا.... ارے مالک.....!“ اکرام بری طرح ہانپ رہا تھا۔
 ”مجھے بھی تو بتاؤ یہ کیا ہو رہا ہے۔!“ ریما حمید کے شانے پر ہاتھ مار کر بولی۔
 ”وہ تمہیں پکڑ لے جانا چاہتے ہیں!“
 ”کیوں.....؟ میں نے ان کا کیا بگڑا ہے!“
 ”بگڑا ہی لیتیں تو اچھا تھا.....!“
 اتنے میں دو آدمی ان کی گاڑی کے قریب آئے اور ایک نے گاڑی کے اندر نارچ کی روشنی ڈالی۔

”وہ تو نہیں ہے...؟“ اس نے اپنے ساتھی کی طرف مڑے بغیر گرج کر کہا۔ ! پھر حمید سے پوچھا.....! ”فریدی کہاں ہے؟“
 ”وہ تو موٹیل میں رہ گئے تھے...!“
 ”بکواس ہے۔؟“ دوسرا گرج کر بولا۔
 ”پھر بکواس ہی ہو گی.....!“ حمید کے لجھے میں لاپرواں تھی۔
 ”کچھ کر تیچے اتار لو.....!“

ٹھیک اسی وقت وہ تین مار کر ڈھیر ہو گیا جس نے نارچ سنپھال رکھی تھی۔ دوسرا آدمی اچھل کر پیچھے ہٹتا ہوا چینخا۔ ”کیا ہے.... کیا ہے؟“
 لیکن اسے جواب نہ سکا۔ پھر وہ بھی کراہتا ہوا لڑکھڑایا اور ایک طرف لڑک گیا۔
 پچھلی گاڑی سے کسی کی آواز آئی ”وہ سائینسرو لگا ہوا ریو اور یاوا استعمال کر رہا ہے۔ بجا گو۔!“
 پچھلی گاڑی کا انہن اشارٹ ہوا۔ اور وہ ریورس گنیر میں ڈالی گئی۔ پھر کسی قدر تر چھپی ہوئی اور مر سیڈیز کے قریب سے گزرتی ہوئی تیزی سے آگے بڑھ گئی۔

ختم شد